


Monthly

Price: Rs. 4

Year: 2010

ബൈബിൾ ഭൂതം



THE BIBLE TRUTH

താല്ക്കാലിക വരങ്ങൾ

“സമ്പൂർണ്ണതയുടെ അളവു പ്രാപിക്കുവോളം ...
 മനുഷ്യക്കു വരങ്ങൾ നഷ്ടം” എഫെ. 4:13

“നിന്നുപോകും”
 “നീങ്ങി പോകും”

1 കൊരി. 13:8

“അധികം ശ്രേഷ്ഠമായതു ഞാൻ
 നിങ്ങൾക്കു കാണിച്ചു തരാം”


1 കൊരി. 12:31



“മുഴു വളർച്ചയെത്തിയ മനുഷ്യൻ...”

സകല സത്യവും വെളിപ്പെടുത്തി സഭ പൂർണ്ണമായും സ്ഥാപിച്ചു

“വിശ്വാസത്തിന്റെ ഐക്യതയും ... പരിജ്ഞാനവും”
 “ക്രിസ്തുവിന്റെ സമ്പൂർണ്ണതയുടെ
 അളവു പ്രാപിക്കുവോളം”



THE BIBLE TRUTH

Editor
P.K. VARGHESE

000

Published by Church of Christ

പുതിയ നിയമ ക്രിസ്ത്യാനിത്വത്തിന്റെ പുനരേകീകരണം

Vol. 24

January 2010

No.10

എഡിറ്റോറിയൽ

ലോകം മുഴുവൻ ക്രിസ്തുമതം പുതുവത്സരവും പല രീതിയിൽ ആഘോഷിച്ചു കഴിഞ്ഞിരിക്കുകയാണ്. ആഘോഷങ്ങൾ ഇഷ്ടപ്പെടുന്നവരാണ് മനുഷ്യർ. കണ്ണിനും കാതിനും മനസ്സിനും കുളിർമ്മയേകുന്ന കാര്യങ്ങൾ ലോകത്തിൽ പലതുണ്ട്. അത്തരം ആഘോഷങ്ങൾ ദൈവിക കാര്യങ്ങളോടു ബന്ധിപ്പിച്ചു കാണുന്നുണ്ട്. യേശു ജനിച്ചതു സത്യമാണ്. എന്നാൽ ആ ജനനത്തെ ആഘോഷിക്കുവാനോ ഓർമ്മിക്കുവാനോ ദൈവം ആഗ്രഹിച്ചിട്ടില്ല. ആഗ്രഹിച്ചുവെങ്കിൽ പറയുമായിരുന്നു. യേശു ജനിച്ച തീയതി തിരുവെഴുത്തിൽ രേഖപ്പെടുത്തിയിട്ടില്ല. നാം എഴുതിയിരിക്കുന്നതിന് അപ്പുറമായി ഭാവിക്കരുത്. അതാണ് ദൈവം പറഞ്ഞിരിക്കുന്നത്. നമ്മുടെ ജീവനും ഭക്തിക്കും വേണ്ടതു ഒക്കെയും ദൈവം വെളിപ്പെടുത്തി കഴിഞ്ഞിരിക്കുകയാണ്. എഴുതാപ്പുറം വായിക്കുന്ന മനോഭാവമാണ് മനുഷ്യർക്കുള്ളത്. ഇന്നത്തെ വിവിധ രീതിയിലുള്ള ആഘോഷങ്ങളിൽ കണ്ണിനും കൗതുകം ജനിപ്പിക്കുന്നവയാണ് മരങ്ങളും നക്ഷത്രങ്ങളും ദീപാലങ്കാരങ്ങളും. അതു ദോഷമെന്നു പറയാവുന്നതല്ല. അതുപോലെ പല തരത്തിലുള്ള മാംസം ആളുകൾ പാചകം ചെയ്തു കഴിക്കുന്നതിലും തെറ്റുണ്ടെന്നു തോന്നുന്നില്ല. പക്ഷെ ക്രിസ്തുമസ് ആഘോഷത്തിൽ പെടുന്നതാണ് മദ്യപാനം. ഏറ്റവും കൂടുതൽ മദ്യം വിൽക്കുന്നതു ഈ സമയത്താണ്. ആഘോഷങ്ങളിൽ മദ്യത്തിനു ആളുകൾ സ്ഥാനം കല്പിച്ചിരിക്കുന്നു.

യേശു എന്തിനു വേണ്ടിയാണ് ജനിച്ചതു എന്നു തിരിച്ചറിയാത്ത ആളുകൾ യേശു ജനിച്ചതിന്റെ പേരിൽ അധികം പാപം ചെയ്യുന്നു. മദ്യപാനികൾ സ്വർഗ്ഗരാജ്യത്തിൽ പ്രവേശിക്കയില്ല എന്നു ദൈവം തന്റെ വചനത്തിൽ അസന്നിഗ്ദ്ധമായി പറഞ്ഞിരിക്കുന്നു. ഭൂമിയിൽ ജീവിക്കുന്ന മനുഷ്യർക്കു സമാധാനം ഉണ്ടാകേണ്ടതിനായിരുന്നു അവൻ ജനിച്ചത്. പക്ഷെ മനുഷ്യർ ഇന്നു അവന്റെ നാമത്തിൽ കലഹിക്കുകയും ശണ്ഠകൂടുകയും ചെയ്യുന്നു. യേശുക്രിസ്തുവിൽ വിശ്വസിക്കുന്നു എന്നു പറയുന്നവർ ഇന്നു ക്രിസ്തുവിനെ അവഹേളിക്കുന്നു. അവർ നിമിത്തം ദൈവനാമം ദുഷിക്കപ്പെടുന്നു. എല്ലാ രാജ്യങ്ങളിലും ഇത്തരം പ്രവണതകൾ ഏറി വരികയാണ്. സമൂഹത്തെ നിഷേധ ഭാവങ്ങളിൽ നിന്നു മുക്തമാക്കേണ്ടതുണ്ട്. മറ്റൊന്ന് ക്രിസ്തു മസ് കരോൾ എന്ന പേരിൽ വീടുകൾ തോറും കയറിയിറങ്ങി പണം പിരിക്കുകയും ചെയ്യുന്നുണ്ട്. വീടുകളിൽ നിന്ന് അവർക്കു ചായ സൽക്കാരം ലഭിക്കും. ആളുകൾക്ക് ഇത്തരം പണപ്പിരിവ് നടത്തുവാൻ എന്തവകാശമാണുള്ളത്. യേശുവിന്റെ ജനനത്തിന്റെ പേരിലാണ് ഈ പണപ്പിരിവ് എന്നോർക്കണം. ആളുകൾ ഇതെല്ലാം അജ്ഞതകൊണ്ടാണ് ചെയ്യുന്നതെങ്കിൽ അത് അവസാനിപ്പിക്കണം. ദൈവം കല്പിച്ചിട്ടില്ലാത്ത പ്രവർത്തികൾ കൊണ്ട് നമുക്ക് ദൈവത്തെ പ്രസാദിപ്പിക്കാവുന്നതല്ല. തന്നെയുമല്ല ദൈവനാമത്തിൽ, കർത്താവിന്റെ നാമത്തിൽ ചെയ്യുന്ന പാപങ്ങൾക്കു കഠിനശിക്ഷ അനുഭവിക്കേണ്ടതായി വരും.

പുതുവത്സരം പിറന്നിരിക്കുകയാണ്. പുതിയ മനസ്സും, ഹൃദയവും, പുതിയ വർഷത്തിലേക്ക് കടന്നിരിക്കുന്നവരിൽ ഉണ്ടാകണം. പഴയ സ്വഭാവവും പഴയ ജീവിതവും വിട്ടു കളഞ്ഞു പുതിയ മനോഭാവവും ജീവിത ശൈലിയും സ്വീകരിക്കണം. പുതുമുള്ള ആത്മീയ ജീവിതം നയിക്കുവാൻ നമ്മെ രൂപാന്തരപ്പെടുത്തണം. ശാരീരിക ഇഹരകളാണ് മനുഷ്യരെ പാപത്തിലേക്ക് തള്ളിവിടുന്നത്. അതുകൊണ്ട് പാപസംബന്ധമായ പഴയ മനുഷ്യനെ ക്രൂശിച്ചു പുതിയ മനുഷ്യനെ ധരിക്കണം. പിന്നീട് ഒരിക്കലും ദൈവനിയമത്തെ ലംഘിക്കരുത്. മനപ്പൂർവ്വം ചെയ്യുന്ന പാപത്തിനു ഒരു ഒഴികഴിവുമില്ല. അതിനു ഒരു യാഗവും അവശേഷിക്കുന്നില്ല. പുതിയ നിയമമാണ് ഇന്നു ആളുകൾ വിശ്വസിക്കേണ്ടതും അനുസരിക്കേണ്ടതും.

നാം വിധിക്കപ്പെടുന്നതു ഈ വചനത്താലാണ്. നിങ്ങൾ ദൈവത്തിന്റെ പുതിയ സൃഷ്ടി ആയിട്ടുണ്ടോ? ഇല്ലെങ്കിൽ പാപത്തെ വിട്ടു കളഞ്ഞ്, മാനസാന്തരപ്പെട്ട് യേശു ദൈവപുത്രനാണെന്നു വിശ്വസിച്ചു ഏറ്റു പറഞ്ഞ് പാപമോചനത്തിനായി യേശുക്രിസ്തുവിന്റെ നാമത്തിൽ സ്നാനം ഏൽക്കുക. തുടർന്നു മരണത്തോളം കർത്താവിന്റെ സഭയിൽ വിശ്വസ്തമായി ജീവിക്കുക. അതിനുശേഷം എന്നേക്കും അവനുമായി കഴിയാം.



ആരാണ് നിയമത്തെ മുറുകെ പിടിക്കുന്നവർ?

J.C. ചോട്ട്

നിയമ നിഷ്ക്കർഷതയെ കുറിച്ച് ധാരാളം സംസാരിക്കുകയുണ്ടായിട്ടുണ്ട്. ബാഹ്യനിയന്ത്രണത്താൽ ബന്ധിതരല്ലാത്ത ആളുകൾ സാധാരണ വിമർശിക്കാറുള്ള വിഷയമാണിത്. ഏതെങ്കിലും ഒന്നിനുവേണ്ടി ആരെങ്കിലും നിലകൊള്ളുകയാണെങ്കിൽ ഇവർ പറയുന്നത് അവർ നിയമത്തെ നിഷ്ക്കർഷമായി എടുക്കുന്നു എന്നാണ്. അല്ലെങ്കിൽ ഒരു പ്രത്യേക സത്യത്തെയോ ഉപദേശത്തെയോ മുറുകെ പിടിക്കുമ്പോൾ മറ്റുള്ള ഉദാര മനസ്കർ പറയുന്നത് ഇതാണ്, “അവർ നിയമത്തിൽ കടിച്ചു തൂങ്ങി കിടക്കുന്നു.” ഇതു വാസ്തവത്തിൽ എവിടെ എത്തിക്കുമെന്ന് അവർ അറിയുന്നില്ല.

നിയമ നിഷ്ക്കർഷതയെ കുറിച്ച് എഴുതപ്പെട്ട ഒരു പുസ്തകം ഞാൻ അടുത്ത സമയത്തു വായിക്കുകയുണ്ടായി. അതിൽ പറഞ്ഞിരിക്കുന്നത് സഭയിൽ വേലിക്കെട്ടുകളും അതിരുകളും വെച്ചിരിക്കുന്നത് ഈ നിയമത്തെ മുറുകെ പിടിച്ചിരിക്കുന്നവർ ആണ് എന്നത്രെ. അവരുടെ നിഗമനമനുസരിച്ച് അനുസരിക്കേണ്ട കല്പന എടുത്തു കാണിച്ചാലും ചെയ്യേണ്ടതും ചെയ്യരുതാത്തതുമായ നിബന്ധനകൾ ചൂണ്ടി കാണിച്ചാലും അവർ നിയമത്തെ മുറുകെ പിടിച്ചിരിക്കുന്നവർ എന്നു വരുന്നു. അവരുടെ സിദ്ധാന്തമനുസരിച്ച് ദൈവകൃപ എല്ലാം നോക്കിക്കൊള്ളും എന്നാണ്. അങ്ങനെയാണെങ്കിൽ

ദൈവ നിയമം രൂപപ്പെടുത്തേണ്ട കാര്യമില്ലായിരുന്നുവല്ലോ. ക്രമ വിരുദ്ധ ജീവിതത്തിനു താല്പര്യപ്പെടുന്ന ആളുകളുടെ കൃതന്ത്രമാണിത്.

ഞാൻ തുടർന്നു വായിച്ചപ്പോൾ ലേഖകനോടു ചോദിക്കുവാൻ ആഗ്രഹിക്കുന്ന ഒരു ചോദ്യം എന്തെന്നാൽ നമ്മുടെ കർത്താവു മനുഷ്യരോടു അനുസരിക്കുവാനായി ഒരു കല്പനയോ നിബന്ധനയോ നല്കിയാൽ അതു വേലികെട്ടലോ അതിരുതിരിക്കലോ ആകുമോ? മറ്റൊരു രീതിയിൽ പറഞ്ഞാൽ, അപ്പൊസ്തലനായിരുന്ന പൗലൊസോ അല്ലെങ്കിൽ പത്രൊസോ ഉപദേശിച്ചാൽ അതിനെ ഇവർ എങ്ങനെ കാണും? സഭയുടെ പ്രാധാന്യത്തെ സംബന്ധിച്ചും വചനത്തിൽ പ്രതിപാദിച്ചിരിക്കുന്നതിനെ വേലികെട്ടലായി ഇവർ ചിത്രീകരിക്കുമോ? ഇന്ന് അറിയപ്പെടുന്ന വചന വിരുദ്ധമായ ആചാരങ്ങൾ ചെയ്യുവാനുള്ള മറയായി ആളുകൾ ഇതു എടുക്കുകയാണ്. ഉദാഹരണമായി പറഞ്ഞാൽ ദൈവകൃപയാലാണ് നാം രക്ഷിക്കപ്പെടുന്നത്. അതുകൊണ്ടു വിശ്വാസം മാത്രം മതി എന്നു പറയുന്നവർ ദൈവം ചെയ്യുവാൻ പറഞ്ഞിരിക്കുന്ന മറ്റു ഭാഗങ്ങളെ തള്ളിക്കളഞ്ഞിരിക്കുകയാണ്.

രക്ഷിക്കപ്പെടുവാൻ മനുഷ്യർ എന്തു ചെയ്യണമെന്നു കല്പിക്കുവാനുള്ള അധികാരം രക്ഷിതാവിനാണ്. രക്ഷക്കു ആവശ്യമായ നിർദ്ദേശങ്ങൾ കർത്താവ്, തന്റെ വചനത്തിൽ തന്നിട്ടുണ്ട്. നിയമം പുറപ്പെടുവിക്കാനുള്ള അധികാരം നിയമ കർത്താവിനാണ്. കർത്താവ് കല്പിച്ചിട്ടുള്ള പ്രമാണങ്ങളാണ് എല്ലാവരും അനുസരിക്കേണ്ടത്. അതു അങ്ങനെ തന്നെ ചെയ്യുവാനും ആ കല്പനകൾക്കു കീഴ്പ്പെട്ടു ജീവിക്കുവാനും പറയുന്നത് ഇവർ വിചാരിക്കുന്നത് പോലെ വേലി കെട്ടലോ, അതിരു വെക്കലോ ആകുന്നില്ല. നിയമം പാലിക്കൽ കർത്താവിനെ സ്നേഹിക്കുന്നതിനു തുല്യമാണ് (യോഹന്നാൻ 14:15). ദൈവ നിയമത്തെ അവഗണിക്കുന്നത് ദൈവത്തെ അവഗണിക്കുന്നതിനു തുല്യമാണ്. അതു അവർ മറന്നു കളയുന്നു.

നിയമ കാർക്കശ്യത്തെ നിഷേധിക്കുന്ന ആളുകൾ പരീശന്മാരെയും സദുക്യരേയും ശാസ്ത്രിമാരേയും ആണ് എടുക്കാറുള്ളത്. അവർ മനുഷ്യരുടെ സമ്പ്രദായങ്ങളെ അനുസരിച്ചു നടക്കുകയും ദൈവത്തിന്റെ ചട്ടങ്ങളെ അനുസരിക്കാതിരിക്കുകയും ചെയ്തതുകൊ

ണ്ടാണ് യേശു അവരെ കുറ്റം ചുമത്തിയത്. മാത്രമല്ല അവർ ഓരോ നിയമാവലികൾ ഉണ്ടാക്കി ജനങ്ങളിൽ അടിച്ചേല്പിക്കുകയും ചെയ്തിരുന്നു. എന്നാൽ ദൈവ നിയമമാകുന്ന ന്യായപ്രമാണം അനുസരിക്കുന്നവരെ അവൻ ഒരിക്കലും വെട്ടിവിട്ടിരുന്നില്ല. മനുഷ്യരുടെ പാരമ്പര്യത്തെയാണ് യേശുക്രിസ്തു എതിർത്തിരുന്നത്. അവയാൽ അവർ ദൈവത്തിന്റെ ന്യായപ്രമാണത്തെ ദുർബ്ബലമാക്കിയിരുന്നു. മനുഷ്യരുടെ കല്പനകൾ പ്രമാണിക്കുന്നതും കർത്താവിന്റെ കല്പനകൾ അനുസരിക്കുന്നതും തമ്മിൽ വളരെ അന്തരം ഉണ്ട്. ദൈവ നിയമം അനുസരിക്കുന്നതിനു പകരമായി ഒന്നുമില്ല. അതിനു അനുബന്ധമായി പാരമ്പര്യ മാനുഷിക ആചാരങ്ങൾ എടുക്കുന്നതു ദൈവ നീതിക്കു നിരക്കാത്തതാണ്.

ബൈബിൾ നിയമത്തെ മുറുകെ പിടിക്കുന്നവരെ വിമർശിക്കുന്ന നാമധേയ വിഭാഗക്കാരുടെ താഴ്മ, ത്യാഗമനസ്ഥിതി, സ്നേഹം, സുവിശേഷ തല്പരത എന്നിവയെ അവർ കാണുകയും അവരുടെ പാരമ്പര്യ സിദ്ധാന്തങ്ങൾ പാലിക്കേണ്ടതിനു സ്വീകരിച്ചിരിക്കുന്ന നിയമ കാർക്കശ്യം കാണാതിരിക്കുകയും ചെയ്യുന്നു. മനുഷ്യ നിർമ്മിതമായ ഭരണ സംവിധാനത്താലും നിയമാവലികളാലും അവരല്ലേ വേലിയും അതിരും വെച്ചിരിക്കുന്നത്. ആളുകൾ അവരെ വിട്ടുപോകാതിരിക്കുവാൻ എന്തെല്ലാം വലയാണ് നിർമ്മിച്ചിരിക്കുന്നത്? ഇതു അവരുടെ മത സ്വാതന്ത്ര്യത്തെപ്പോലും വെല്ലുവിളിക്കുന്നതാണ്. പക്ഷെ ആരും അതത്ര ഗൗരവമായി എടുക്കുന്നില്ല. അവരുടെ ഉപദേശവും ആഘോഷവും എല്ലാം അവർ സ്വീകരിച്ചുവരുന്നു എന്നതു വേദകരമല്ലേ?

ഈ ബലഹീന സഹോദരന്മാർ നാമധേയ വ്യവസ്ഥയിലെ നിയമകാർക്കശ്യത്തെ തിരിച്ചറിയണം. മറ്റാരെക്കാളും നിയമ നിഷ്ക്കർഷത പാലിക്കുന്നതു ഇതിനെ വിമർശിക്കുന്നവരാണ്. അതു പക്ഷെ ദൈവത്തിനു നിരക്കാത്തതാണെന്നു മാത്രം.

ദൈവനിയമത്തിനു പ്രാധാന്യം കൊടുക്കാത്തവർ, അതിനു പ്രാധാന്യം കൊടുക്കുന്നവരെ വിമർശിക്കുന്നതിന്റെ കാരണം വളരെ വ്യക്തമാണ്. സഭയിലുള്ളവർ, സുവിശേഷ കല്പനകൾ പ്രമാണിച്ചു കർത്താവിന്റെ ഏക സഭയിലെ അംഗങ്ങളായി തീർന്നവർ ദൈവത്തെ സത്യത്തിലും ആത്മാവിലും ആരാധിച്ച് യഥാർത്ഥ ക്രിസ്തീയ

ജീവിതം നയിക്കും. സുവിശേഷ സത്യം മാത്രം പ്രസംഗിക്കുകയും ചെയ്യുന്നു. അങ്ങനെ വരുമ്പോൾ അതു ചെയ്യാത്തവർ വിമർശിക്കുന്നതു സ്വാഭാവികം മാത്രം. സ്വന്ത കഴിവിലും പ്രവൃത്തിയിലും ആശ്രയിക്കുന്നു എന്നതും പറഞ്ഞേക്കാം. പക്ഷെ വാസ്തവത്തിലുള്ള ദൈവകൃപ അവർക്കു അജ്ഞാതമത്രെ.

അവർ തെറ്റായ രീതിയിൽ ഞങ്ങളെ വിമർശിക്കയാണ് ചെയ്യുന്നത്. നിയമ കാർക്കശ്യത്തെ മാത്രം മുറുകെ പിടിക്കുന്നതിനെ ഞങ്ങളും എതിർക്കുന്നുണ്ട്. ദൈവ കൃപ കൂടാതെ ഞങ്ങളുടെ സ്വന്ത പ്രവൃത്തികളാൽ രക്ഷിക്കപ്പെടാൻ കഴിയും എന്നു ഞങ്ങൾ വിശ്വസിക്കുന്നില്ല. ഞങ്ങൾ ഞങ്ങളുടേതായ നിയമങ്ങളോ നിയമാവലികളോ ഉണ്ടാക്കുന്നില്ല. ഞങ്ങൾ ആർക്കും വേലിയോ അതിരുകളോ വെക്കുന്നില്ല. കർത്താവിന്റെ ഇഷ്ടത്തിനു ഞങ്ങളെ പൂർണ്ണമായി ഏല്പിച്ചുകൊടുക്കുന്നു. മനുഷ്യ കല്പന പ്രമാണിക്കുന്നതും കർത്താവിന്റെ കല്പന പ്രമാണിക്കുന്നതും തമ്മിൽ വളരെ വ്യത്യാസമുണ്ട്.

നിയമ കാർക്കശ്യമുള്ളവൻ ആരാണ്? നിയമത്തെ അക്ഷരികമായി മാത്രം എടുക്കുന്നവൻ, തന്റെ രക്ഷക്കു സൽപ്രവൃത്തിയിൽ ആശ്രയിക്കുന്നവൻ, താൻ ചെയ്യുന്നതിൽ ഹൃദയം അർപ്പിച്ചിരിക്കുന്നവൻ പ്രവൃത്തികളാൽ രക്ഷിക്കപ്പെടാമെന്നോ വിശ്വസിക്കുന്നില്ല. തന്റെ സൽപ്രവൃത്തിയാൽ ആർക്കു സ്വർഗ്ഗത്തിൽ പോകാൻ കഴിയും? അങ്ങനെ ആരെങ്കിലും തെറ്റായി ധരിച്ചുവെച്ചിട്ടുണ്ടെങ്കിൽ അവർ മാനസാന്തരപ്പെടണം. എന്നാൽ ഭൂരിഭാഗം ക്രിസ്ത്യാനികളും ഈ വിഭാഗത്തിൽ പെടുന്നില്ല.

എല്ലാ മതവിഭാഗങ്ങളിലുള്ളവരും ദൈവ ജനമായിട്ടാണ് സഭയിലുള്ളവരെ കാണുന്നത്. അവരുടെ വിശ്വാസവും ബന്ധവും എന്നു തന്നെയായാലും അവരെയും ദൈവത്തോടു അടുപ്പിക്കുക എന്നതാണ് ഞങ്ങളുടെ ലക്ഷ്യം. ഉദാരമതികളായ സഹോദരന്മാർ ആത്മാർത്ഥത, എളിമ, സൽപ്രവൃത്തി, ദൈവകൃപ എന്നിവക്കു ഊന്നൽ കൊടുക്കുന്നു. എന്നാൽ നീതിമാനായ ഒരാളിൽ ഈ സൽഗുണങ്ങൾ കാണും. എങ്കിലും ദൈവ കല്പന അനുസരിക്കാതെ, കർത്താവിന്റെ സഭയിൽ അംഗമാകാതെ, വിശ്വസ്ത ക്രിസ്തീയ ജീവിതം നയിക്കാതെ, ദൈവകൃപ ലഭിക്കുമെന്നു പറഞ്ഞാൽ അതു നടക്കുന്ന ഒന്നല്ല. കാരണം ലോകത്തിൽ അനുസരണക്കേടു കാണിക്കുന്ന

വർക്കു ദൈവത്തിന്റെ കൃപ നൽകുന്നില്ല.

ഞാൻ ഒരു നിയമകാർക്കുശ്ശമുള്ള ആളല്ല. നിങ്ങളും അങ്ങനെയല്ല എന്നു ഞാൻ കരുതുന്നു. നാം കർത്താവിനെ സ്നേഹിച്ചു അവന്റെ ഇഷ്ടം സത്യസന്ധതയോടെ ചെയ്യുകയാണെങ്കിൽ അങ്ങനെ ആയിരിക്കയില്ല. കർത്താവിനെ കൂടാതെ നമുക്കു രക്ഷ അസാധ്യമാണ്. ദൈവകൃപ കൂടാതെ രക്ഷ അപ്രാപ്യമത്രെ. കർത്താവിന്റെ ഇഷ്ടം അനുസരിച്ച് പ്രവർത്തിക്കാതിരുന്നാൽ അവന്റെ കൃപ കിട്ടും എന്നും ധരിക്കരുത്. രക്ഷ പ്രാപിക്കുവാൻ മനുഷ്യരോടു ദൈവം കല്പിച്ചിരിക്കുന്ന കല്പനകൾ എല്ലാം അനുസരിച്ചാൽ കർത്താവ് നമ്മെ അവന്റെ സഭയിലേക്കു ചേർക്കും.



കൃപയിൽ നിന്നു വീഴൽ

അലൻ വെബ്സ്റ്റർ

കൃപയിൽ നിന്നു വീണുപോകുന്നതിനെ കുറിച്ച് പലപ്പോഴും ചർച്ച ചെയ്യാറുള്ളതാണ്. ദൈവം കൃപാ സമ്പന്നനാണ്. അനർഹമായി ലഭിക്കുന്ന ഔദാര്യത്തിനാണ് കൃപ എന്നു പറയുന്നത്. ഒരിക്കൽ ഒരാൾ ദൈവ മകനോ മകളോ ആയി കഴിഞ്ഞാൽ എന്തായാലും നഷ്ടപ്പെട്ടു പോകുന്ന അവസ്ഥയിലേക്കു ആ വ്യക്തി വീണു പോകാൻ കഴിയുകയില്ല എന്ന ധാരണ ഇന്നു ചിലരിൽ നിലനില്ക്കുന്നുണ്ട്. ഒരിക്കൽ രക്ഷിക്കപ്പെട്ടാൽ എല്ലായ്പ്പോഴും രക്ഷിക്കപ്പെട്ടിരിക്കുമെന്നും ആ രക്ഷ നഷ്ടമാകയില്ല എന്നും കരുതിയിരിക്കുന്നവരുണ്ട്. ഇതിന്റെ സത്യാവസ്ഥ എന്തെന്നു നാം തിരുവചനത്തിൽ നിന്നു മനസ്സിലാക്കണം.

കൃപയിൽ നിന്നു വീഴാൻ സാധ്യതയുണ്ടോ?

പുതിയ നിയമവുമായി വന്ന യേശുവിൽ നിന്നാണെല്ലോ നാം കൃപ എന്തെന്നു യഥാർത്ഥമായി മനസ്സിലാക്കിയത്. ബൈബിൾ പ്രത്യേകിച്ച് പുതിയ നിയമ വിഭാഗങ്ങളിൽ വളരെയധികം ഭാഗങ്ങളിൽ, ഒരു ക്രിസ്ത്യാനി സൂക്ഷിച്ചില്ലെങ്കിൽ ലഭിച്ച കൃപയിൽ നിന്നു വീണു പോകുവാനിടയുണ്ട് എന്നു മുന്നറിയിച്ചിട്ടുണ്ട്. ദൈവ നീതിയോടും വിശ്വസ്തതയോടും കൂടെ ജീവിക്കുവാൻ നമ്മെ ഉത്ബോ

ധിപ്പിച്ചിട്ടുണ്ട് (1 കൊരിന്ത്യർ 10:12, 1 തിമൊഥെയൊസ് 4:1-3; മത്തായി 13:41; എബ്രായർ 3:12; വെളിപ്പാട് 2:10). വിശ്വാസത്യാഗം എന്ന പോരാട്ടം എല്ലാ ക്രിസ്ത്യാനികളും നേരിടുന്ന ഒന്നാണ് (2 കൊരിന്ത്യർ 13:5). യേശുക്രിസ്തു പറയുന്നതു: ഞാൻ നിങ്ങളോടു പറയുന്നതോ, എല്ലാവരോടും പറയുന്നു; ഉണർന്നിരിപ്പിൻ (മർക്കൊസ് 13:37).

ദൈവവചനം വെളിപ്പെടുത്തിയിരിക്കുന്നതു ദേശങ്ങൾ (1 രാജാക്കന്മാർ 12:26-33) ദൂതന്മാർ (2 പത്രോസ് 2:4) സാത്താൻ (വെളിപ്പാട് 12:7-9) വ്യക്തികൾ (പ്രവൃത്തികൾ 8:9-24) എന്നിവർ വീണ്ടുപോയി എന്നാണ്. ക്രിസ്ത്യാനികളായി തീർന്നവർ വീണ്ടും യെഹൂദ മതത്തിലേക്കു തിരിച്ചു പോയാലുള്ള അവസ്ഥയെ കുറിച്ച് എബ്രായ ലേഖനത്തിൽ പ്രതിപാദിക്കുന്നുണ്ട്. ക്രിസ്തുവിൽ നിന്നകന്നു പോകുന്നതും ക്രിസ്തുവിന്റെ സുവിശേഷത്തിൽ നിന്നകന്നു പോകുന്നതും അവന്റെ കൃപയെ വ്യർത്ഥമാക്കുന്നതിനു തുല്യമാണ്. പഴയ നിയമത്തിൽ ശൗൽ വീണ്ടുപോയി (1 ശമുവേൽ 15:11). അവസാനം തിരിച്ചുവന്നുവെങ്കിലും ശലോമോനും വീണ്ടുപോയിരുന്നു എന്നു പറയാതിരിക്കാൻ നിർവ്വാഹമില്ല (1 രാജാക്കന്മാർ 11:1-10). യേശുവിനോടു കൂടെയായിരുന്ന യൂദാ പോലും വീണ്ടുപോയി എന്നു എടുത്തു പറയാതെ നമുക്കറിയാം (മത്തായി 26:14-16). ഹൂമനെയോസും ഫിലെത്തോസും അവരുടെ കൂട്ടത്തിൽ പെടുന്നു (2 തിമൊഥെയൊസ് 2:17-18). അതുപോലെ ദേമാസ് (2 തിമൊഥെയൊസ് 4:10). എല്ലാവരും കൃപയിൽ നിന്നു വീണ്ടുപോയതാണ്. ന്യായപ്രമാണത്താൽ നീതീകരിക്കപ്പെടുവാൻ ഇച്ഛിക്കുന്ന നിങ്ങൾ ക്രിസ്തുവിനോടു വേറുപെട്ടു പോയി, നിങ്ങൾ കൃപയിൽ നിന്നു വീണ്ടുപോയി (ഗലാത്യർ 5:4).

പത്രോസ് രേഖപ്പെടുത്തിയിരിക്കുന്നതു വായിക്കുക. കർത്താവും രക്ഷിതാവുമായ യേശു ക്രിസ്തുവിന്റെ പരിജ്ഞാനത്താൽ ലോകത്തിന്റെ മാലിന്യം വിട്ടോടിയവർ അതിൽ വീണ്ടും കൂടുങ്ങി തോറ്റുപോയാൽ അവരുടെ ഒടുവിലത്തെ സ്ഥിതി ആദ്യത്തേതിനേക്കാൾ അധികം വഷളായി പോയി. തങ്ങൾക്കു ഏല്പിച്ചു കിട്ടിയ വിശുദ്ധ കല്പനയെ നീതിയുടെ വഴി അറിഞ്ഞശേഷം വിട്ടു കളയുന്നതിനേക്കാൾ അതു അറിയാതിരിക്കുന്നതു അവർക്കു നന്നായിരുന്നു. എന്നാൽ സ്വന്തം ഛർദ്ദിക്കു തിരിഞ്ഞ നായെന്നും കുളിച്ചിട്ടു

ചളിയിൽ ഉരുളുവാൻ തിരിഞ്ഞ പന്നിയെന്നും ഉള്ള സത്യമായ പഴഞ്ചൊല്ലു പോലെ അവർക്കു സംഭവിച്ചു (2 പത്രോസ് 2:20-22).

ഒരാൾ കൃപയിൽ നിന്നു വീഴാൻ കാരണമെന്ത്?

നഷ്ടപ്പെട്ടു പോകുന്ന ഏതൊരാളാണെന്ന് പുറകിലും സാത്താൻ ഉണ്ടായിരുന്നു എന്നതു വാസ്തവമാണ് (ലൂക്കോസ് 23:37). ഇതോടൊപ്പം മറ്റു പല ഘടകങ്ങളും ഉൾപ്പെട്ടിട്ടുണ്ട്. ചിലരുടെ വിശ്വാസത്തെ നശിപ്പിക്കുന്നതു ദുരുപദേഷ്ടാക്കളാണ് (പ്രവൃത്തികൾ 20:29-30). വേറെ ചിലർ അവരുടെ സ്വന്ത നാശത്തിനായി വചനത്തിനെ കോട്ടി കളയുന്നു (2 തിമൊഥെയോസ് 4:3-4; 2 പത്രോസ് 3:16). ചിലരെ വീഴ്ത്തുന്നതു ഉപദ്രവമാണ് (എബ്രായർ 4:9-11). ലോകത്തെ സ്നേഹിക്കുന്നവർക്കും വീഴ്ച്ച ഉറപ്പാണ്. ഭൗതികമായ ആസ്വാദനം, വ്യക്തിപരമായ താല്പര്യം എന്നിവയ്ക്കു മുൻതൂക്കം കൊടുക്കുന്നവരും വീണു പോകും (2 തിമൊഥെയോസ് 4:10; 1 യോഹന്നാൻ 2:15-17). പാപരോഗത്താൽ ഹൃദയം കഠിനപ്പെടുന്നതു നിമിത്തം ചിലർ വീണുപോകുന്നു (പ്രവൃത്തികൾ 7:54-57). ആത്മീയമായി അന്ധത ബാധിച്ചവരും ഇടറി വീഴും (പ്രവൃത്തി 28:25-27).

വീഴാതെ ഒരാൾക്കു എങ്ങനെ സൂക്ഷിക്കാം?

ദൈവ വചനമാകുന്ന അടിസ്ഥാനത്തിൽ വേരുണി കാലുറപ്പിക്കണം (യോഹന്നാൻ 10:28-29). തികവുള്ള നമ്മുടെ ആത്മീയ സഹായി ബൈബിളാണ് (2 പത്രോസ് 1:3). ആത്മീയമായി നമ്മെ പൂർണ്ണതയുള്ളവരാക്കി തീർക്കുന്നതു തിരുവചനമാണ് (2 തിമൊഥെയോസ് 3:16-17). ദുഷ്ടന്റെ തീയന്മകളെ കെടുക്കുവാൻ പറ്റിയ ആയുധവും മറ്റൊന്നല്ല. നമ്മെ വളർത്തി ശക്തമാക്കുന്നതു ദൈവത്തിന്റെ കൃപയുടെ വചനമാണ് (പ്രവൃത്തികൾ 20:32). വചനത്താൽ ആണ് നമുക്കു വിശ്വാസം ജനിക്കുന്നത് (റോമർ 10:17). വിശ്വാസത്തിൽ വേരുണി വളരുമാറാക്കുന്നതു തിരുവെഴുത്തുകളാണ് (എഫെസ്യർ 4:13-16). ദൈവ നീതിയിൽ നമ്മെ സ്ഥിരീകരിച്ചു നിർത്തുവാൻ പര്യാപ്തമായതാണ് വചനം. ആത്മീയ ബലത്തിനും വേദപുസ്തകമാണ് നമുക്ക് ആവശ്യം (എബ്രായർ 5:12-14).

മുന്തിരിവള്ളിയാകുന്ന യേശുവിൽ നാം വസിക്കുന്നുവെങ്കിൽ (യോഹന്നാൻ 15:6) വീഴുകയില്ല. ക്രിസ്തുവിനോടും അവന്റെ മര

ണത്തോടും ഉള്ള ബന്ധം സൂക്ഷിക്കുവാൻ പര്യാപ്തമായ ഒന്നാണ് കർത്തൃമേശ (1 കൊരിന്ത്യർ 10:16). ജഡിക ഇഹരകളും മോഹങ്ങളും നാം നമ്മുടെ ശരീരത്തിൽ നിന്നു അകറ്റണം (1 കൊരിന്ത്യർ 9:27). അതിനായി ദിവ്യ സ്വഭാവത്തിനു അനുരൂപരായി തീരുവാൻ സകല സൽഗുണങ്ങളും ചേർത്തുകൊള്ളണം (2 പത്രോസ് 1:5-8). നമ്മുടെ രക്ഷകനായ കർത്താവാണു നമ്മെ സംരക്ഷിക്കുക എന്ന ബോധം മനസ്സിൽ സൂക്ഷിക്കുക (സങ്കീർത്തനങ്ങൾ 121:1-4). പ്രായോഗികമായി പറഞ്ഞാൽ, എല്ലാ ബൈബിൾ പഠനത്തിലും ആരാധനയിലും മീറ്റിങ്ങിലും പങ്കുചേർന്നു ദിനംതോറും പ്രാർത്ഥിച്ചും പാട്ടുപാടി അവനെ മഹത്വപ്പെടുത്തിയും വചനം പഠിച്ചും കൊണ്ടിരുന്നാൽ നമ്മിൽ അഗ്നി ജ്വലിച്ചുകൊണ്ടിരിക്കും. ക്രിസ്തീയ മനോഭാവം എല്ലാ വരോടും നാം പുലർത്തണം (എബ്രായർ 10:25).

നിങ്ങൾ ഇപ്പോൾ വിശ്വാസത്തിൽ നിന്നു അകന്നു നില്ക്കുകയാണെങ്കിൽ എന്തുകൊണ്ടു പ്രശ്നം പരിഹരിച്ചു തിരിച്ചുവന്നുകൂടാ? നീണ്ടുപോകുന്നതോറും നിങ്ങളുടെ ഹൃദയം കഠിനപ്പെട്ടുപോകും. പിന്നീടു കാര്യങ്ങൾ നേരെയാകാൻ ബുദ്ധിമുട്ടാകും. നിങ്ങൾ ക്രിസ്തീയ ഓട്ടം മതിയാക്കിയെങ്കിൽ ഞങ്ങൾ നിങ്ങളോടു അപേക്ഷിക്കുന്നതെന്തെന്നാൽ സ്നേഹവാനായ ദൈവ സന്നിധിയിലേക്കു നിങ്ങൾ തിരിച്ചു വരു എന്നാണ് (ലൂക്കോസ് 15:20). പിൻമാറ്റത്തിൽ ആയിരിക്കുന്നവർ മാറുവാൻ തീരുമാനമെടുക്കുക എന്നതാണ് പ്രതിവിധി (പ്രവൃത്തികൾ 17:30). മാനസാന്തരപ്പെട്ടു ക്ഷമാപണത്തിനായി ദൈവത്തോടു അപേക്ഷിക്കുക (പ്രവൃത്തികൾ 8:22). പരസ്യമായ തെറ്റ് പരസ്യമായി തന്നെ ഏറ്റു പറയുക (1 യോഹന്നാൻ 1:9; യോശുവ 5:16).

അതെ, കൃപയിൽ നിന്നു വീണുപോകുവാൻ സാധ്യതയുണ്ട്. അങ്ങനെ നിത്യനാശത്തിനിരയായി തീരാം. അതുകൊണ്ടു, നിങ്ങളാരും ദൈവകൃപയിൽ നിന്നുവീണുപോകത്തക്ക പ്രവൃത്തികൾ ചെയ്യാതിരിക്കുക. കൃപ സ്വീകരിക്കാത്തവർ വചനം ആവശ്യപ്പെടുന്നതു നിവർത്തിക്ക. കൃപ ലഭിച്ചവർ അന്ത്യത്തോളം അതു കാത്തു സൂക്ഷിക്കുക. ആകയാൽ നില്ക്കുന്നു എന്നു തോന്നുന്നവൻ വീഴാതിരിപ്പാൻ നോക്കിക്കൊള്ളട്ടെ.



എങ്കിൽ എന്ത്

ജെറി മനാസ്കോ

നാം എപ്പോഴും ഉപയോഗിക്കാറുള്ള പദമാണല്ലോ ഇത്. മഹത്തരമായ പ്രഖ്യാപനം നടത്തിയിട്ട് അതിന്റെ ഫലത്തെ കുറിക്കുന്നതിനു, ആശ്ചര്യം സൂചിപ്പിക്കുന്നതിനു ഉപയോഗിക്കുന്ന വാക്കുകളാണിത്. ആത്മീയ തലത്തിലും ഈ ചോദ്യം വീണ്ടും വീണ്ടും ആവർത്തിക്കുന്നതാണ്.

എല്ലാ ഉപദേഷ്ടാക്കന്മാരും ബൈബിളിലെ ദൈവത്തിന്റെ അരുളപ്പാടുകളെ മാത്രം പ്രസംഗിക്കുകയാണെങ്കിൽ എന്തായിരിക്കും ഫലം? എല്ലാവരും നാമധേയ ചിന്താഗതികളെ പൂർണ്ണമായി തള്ളിക്കളയുകയാണെങ്കിൽ എന്തായിരിക്കും സംഭവിക്കുക? പുതിയ നിയമത്തിലെ ഉപദേശം മാത്രം എല്ലാവരും കേൾക്കുകയും അനുസരിക്കുകയും ചെയ്താൽ ഫലം എന്തായിരിക്കുമെന്നോ? ക്രിസ്ത്യാനികൾ മാത്രമായി തീരും. ദൈവവചനം വിത്താണ് (ലൂക്കോസ് 8:11). ആദിമ ക്രിസ്ത്യാനികൾ പോയ സ്ഥലങ്ങളിൽ എല്ലാം വചനം പ്രസംഗിച്ചു (പ്രവൃത്തികൾ 8:4). ഫിലിപ്പൊസ്, യേശുവിനെ പറ്റി പ്രസംഗിച്ചു (പ്രവൃത്തികൾ 8:35). പൗലൊസ് പ്രസംഗിച്ചതു ക്രിസ്തുവിന്റെ സുവിശേഷം ആയിരുന്നു (റോമർ 1:12-16). നാമധേയ വിഭാഗത്തിലുള്ളവർ പറഞ്ഞു കേൾക്കാറുള്ള പ്രസ്താവന: “ഞങ്ങൾ നാമധേയ വിഭാഗത്തെയല്ല പ്രസംഗിക്കുന്നത്, ക്രിസ്തുവിനെയാണ്.” ക്രിസ്തുവിനെ പ്രസംഗിച്ചാൽ എങ്ങനെ നാമധേയ വിഭാഗം ഉടലെടുക്കും? ഒരിക്കലുമില്ല. ബൈബിളിൽ നാമധേയ വിഭാഗ സിദ്ധാന്തമോ നാമധേയ വിഭാഗങ്ങളോ ഇല്ല എന്നതാണ് സത്യം.

കുട്ടികളുടെ സൺഡേ ക്ലാസുകൾ ഒഴിച്ചുള്ള ബൈബിൾ ക്ലാസുകളിൽ നടക്കേണ്ടതു ഗൗരവമായ പഠനമായിരിക്കണം. തിരുവെഴുത്തിൽ ദൈവം വെളിപ്പെടുത്തിയിരിക്കുന്ന സത്യം കണ്ടെത്തണം. യുവതീയുവാക്കളെ ആകർഷിക്കുന്നതിനോ ആളുകളെ രസിപ്പിക്കുന്നതിനോ വേണ്ടിയുള്ള പൊടിപ്പും തൊങ്ങലും ചേർത്തുള്ള പഠനമല്ല, നിർമ്മലമായ സത്യം മാത്രം പഠിപ്പിക്കണം. ബൈബിൾ പ്രബോധനങ്ങൾ, ക്രിസ്തുവിന്റെയും അപ്പൊസ്തലന്മാരുടെയും മാതൃക

പിൻപറ്റണം. തിരുവചനത്തിൽ അവിടെയും ഇവിടെയുമായി കിടക്കുന്ന നിത്യസത്യത്തെ പരിശോധിക്കുകയാണ് നാം ചെയ്യേണ്ടത്. ദൈവിക കാര്യങ്ങൾ ദൈവത്തിന്റെ പരിജ്ഞാനത്തിൽ വേണം നാം ഗ്രഹിക്കുവാൻ. ഒരു ക്രിസ്ത്യാനിയുടെ ആത്മീയ വളർച്ചക്കു വചനപഠനം അത്യന്താപേക്ഷിതമാണ് (പ്രവൃത്തികൾ 17:11). ഏതൊരാളുടേയും സംശയത്തിനും ചോദ്യത്തിനും സൗമ്യതയോടെ ശരിയായ മറുപടി കൊടുക്കാൻ കഴിയണമെങ്കിൽ ദൈവവചനത്തെ ശരിയായി പഠിച്ചിരിക്കണം. സന്ദർഭത്തെ മാറ്റി നിർത്തിയുള്ള പഠനം ആകരുത്. സന്ദർഭത്തെ മുൻനിർത്തി വേണം വേദഭാഗം പഠിക്കുവാൻ. എല്ലാവരും ഇതിനു തയ്യാറായെങ്കിൽ എത്ര നന്നായിരുന്നു!

ബൈബിൾ പഠിപ്പിക്കുന്ന അദ്ധ്യാപകൻ ശരിയായ തയ്യാറെടുപ്പോടെ വേണം ക്ലാസ് എടുക്കുവാൻ. ഏതു വിഷയമായാലും പുസ്തകമായാലും പഠിപ്പിക്കുന്ന കാര്യങ്ങളിൽ ഉറപ്പും നിശ്ചയവും ഉണ്ടായിരിക്കണം. ക്ലാസിൽ ഉയരാനിടയുള്ള ചോദ്യങ്ങൾക്ക് മറുപടി കൊടുക്കാൻ ഉപദേശ്ഛാവിനു കഴിയണം. ആരെങ്കിലും പഠിപ്പിച്ചതു അങ്ങനെ തന്നെ പറയാൻ ശ്രമിച്ചാലും അതിൽ വിജയം നേടണമെങ്കിൽ ശരിയായി പഠിച്ചിട്ട് വേണം പഠിപ്പിക്കുവാൻ. സ്വയമായ പഠനം കൂടാതെ ആരും പഠിപ്പിക്കരുത്. യേശു ക്രിസ്തുവിന്റെ ഉപദേശം ലഭിച്ചവരായിരുന്നു അപ്പൊസ്തലന്മാർ. അവർ പഠിപ്പിക്കുമ്പോൾ ആളുകളുടെ സംശയ നിവാരണം വരുത്തിയിരുന്നത് ശ്രദ്ധിക്കുക. അവർ ദൈവാത്മാവിനാൽ നയിക്കപ്പെട്ടിരുന്നു. എന്നാൽ നമുക്ക് പൂർണ്ണമായി വെളിപ്പെടുത്തിയ ബൈബിൾ ഉണ്ടല്ലോ. നാം ചെയ്യുന്ന പ്രവൃത്തിയിൽ സത്യസന്ധത പുലർത്തണം. യഥാർത്ഥ ഉപദേശ്ഛാക്കന്മാർ ദൈവവചനം ശരിയായി പഠിച്ചശേഷം അതു മറ്റുള്ളവരെ അറിയിക്കും.

സഭയിലെ എല്ലാ അംഗങ്ങളും ഞായറാഴ്ചയിലെ ആരാധനക്കും ഇടക്കുള്ള ബൈബിൾ ക്ലാസിനും മറ്റു മീറ്റിങ്ങുകൾക്കും സംബന്ധിക്കുമെങ്കിൽ എന്തുണ്ടാകും? ആരും മറ്റൊന്നിനും അവരുടെ സമയം മാറ്റി വെക്കാതിരിക്കുകയാണെങ്കിൽ അതു സംഭവിക്കും. കർത്താവിനോടും അവന്റെ സഭയോടും എല്ലാവരും ആത്മാർത്ഥത പുലർത്തിയാൽ സഭ വളർന്നുകൊണ്ടേയിരിക്കും. സഭയിലെ എല്ലാ

അംഗങ്ങളും സുവിശേഷം പറയുകയാണെങ്കിലോ എല്ലാവരും വീടുകൾ തോറും വചനം പറയുകയാണെങ്കിലോ ആത്മാക്കൾ വർദ്ധിക്കും. പൂർണ്ണ മനസ്സോടെ ലോകത്തുള്ളവർ കർത്താവിന്റെ രക്ഷ സ്വയം സ്വീകരിക്കും. ദൈവത്തോടും സഭയോടും എല്ലാവർക്കും ഒരേ മനോഭാവം ആണ് ഉള്ളതെങ്കിൽ സഭ ഉയരും; പ്രസിദ്ധമാകും.

ലോകത്തിലുള്ള ആളുകളിൽ നിന്നും വളരെ വ്യത്യാസമുള്ളവരാണ് സഭയിലുള്ള അംഗങ്ങൾ എല്ലാം എങ്കിൽ എന്തായിരിക്കും ഫലം എന്നു ചിന്തിക്കുക. ഇതിന്റെ അർത്ഥം നാം മതഭ്രാന്തരായി തീരണമെന്നോ അമിതവാദികളായി തീരണമെന്നോ അല്ല. യേശുക്രിസ്തുവും അപ്പൊസ്തലന്മാരും അങ്ങനെ ആയിരുന്നില്ല. അവർ സാമൂഹ്യ വിരുദ്ധരും ആയിരുന്നില്ല. അവരുടെ നടപടികളിൽ അതീവ വിശുദ്ധരെന്നു ഭാവിച്ചുമില്ല. എന്നാൽ അവരുടെ വിശ്വാസത്തിനൊത്തവണ്ണം അവർ ജീവിച്ചു. ലൗകിക വസ്തുക്കളോടുള്ള ഭ്രമം ഉപേക്ഷിക്കുവാനാണ് കൃപയുടെ വചനം നമ്മെ പഠിപ്പിക്കുന്നത്. ദൈവ നീതി ലക്ഷ്യമാക്കിയായിരിക്കണം നാം ജീവിക്കുവാൻ (തീത്തോസ് 2:11-15). അപ്പൊസ്തലനായിരുന്ന പൗലോസ് ചെയ്തിരുന്നതു അതാണ് (ഫിലിപ്പിയർ 2:15-16; എഫെസ്യർ 5:9-13). ബൈബിൾ ക്ലാസിലെ പഠനത്തിൽ നിന്നോ ഞായറാഴ്ചയിലെ പ്രസംഗത്തിൽ നിന്നോ ലഭിച്ച വചനത്തിലെ പ്രസ്താവനകൾ തുടർന്നുള്ള ജീവിതത്തിൽ എല്ലാവരിലും അതു കണ്ടെത്തിയാൽ എത്ര സന്തോഷം നമുക്കുണ്ടാകും!

സഭയിലുള്ളവർ ആരും ഉപദേഷ്ടാവിനെ കുറ്റപ്പെടുത്താതെ സഭയുടെ വളർച്ചക്കുവേണ്ട പ്രായോഗിക സഹകരണം എല്ലാ അംഗങ്ങളും നൽകുകയാണെങ്കിലോ? ഫലം പ്രോത്സാഹനകരമായിരിക്കും. എല്ലാവരേയും നിലനിർത്തുവാനും എല്ലാവരോടും സുവിശേഷം അറിയിക്കുവാനുമുള്ള ഉത്തരവാദിത്വം ഉപദേഷ്ടാവിൽ മാത്രമല്ല, എല്ലാ അംഗങ്ങളിലും നിക്ഷിപ്തമാണ് എന്നു എല്ലാവരും ഓർമ്മിക്കണം. സഭയിലെ അപ്പന്മാരും അമ്മമാരും സഹോദരന്മാരും സഹോദരിമാരും അവരവരുടെ കടമകൾ ഒഴിവു കഴിവു പറയാതെ ചെയ്താൽ എന്താണ് കുഴപ്പം? എല്ലാവരും ബൈബിളിലെ ദൈവ

ദാസന്മാരുടെ മാതൃക പിൻപറ്റണം, മക്കളെ കർത്താവിന്റെ വഴിയിൽ കൂടെ മാത്രം നടത്തുവാൻ അവരെ ശീലിപ്പിക്കേണ്ടതു അപ്പനും അമ്മയുമാണ് (എഫെസ്യർ 6:4; തീത്തോസ് 2:4-5).

ആത്മാക്കൾ പാപത്തിൽ നശിച്ചു പോകുന്നു എന്ന ചിന്ത എല്ലാ അംഗങ്ങളും മനസ്സിൽ സംഗ്രഹിച്ചു പ്രവർത്തിച്ചാൽ ആത്മാക്കൾ രക്ഷ പ്രാപിക്കും. ഒരു പ്രദേശത്തുള്ള കർത്താവിന്റെ സഭ ആ സമൂഹത്തിലെ ആത്മാക്കളെ നേടിക്കൊണ്ടിരുന്നാൽ ആ സമൂഹം പുരോഗമിക്കും. അവരുടെ നാശം ഒഴിവാക്കിയിട്ടും. പിൻമാറ്റത്തിലായിരിക്കുന്നവരെ എല്ലാം തിരിച്ചുകൊണ്ടു വരുവാൻ സഭയിലുള്ളവർ എല്ലാവരും ശ്രമിക്കുകയാണെങ്കിൽ നഷ്ടപ്പെട്ട അവരുടെ രക്ഷാസന്തോഷം അവർക്കു തിരിച്ചു കിട്ടുകയില്ലേ?

രോഗികളായവരെ സന്ദർശിക്കുവാൻ എല്ലാവരും പോകുകയാണെങ്കിലോ, പുസ്തകങ്ങളും ലഘുലേഖകളും വിതരണം ചെയ്യുവാൻ എല്ലാവരും ഒരുമിച്ചു പരിശ്രമിച്ചാൽ വളരെ ഫലമുണ്ടാകും. സഭയിലെ അംഗങ്ങളുടെ ആവശ്യം ഭൗതികമാകട്ടെ, ആത്മികമാകട്ടെ അതു നിറവേറ്റുവാൻ എല്ലാ അംഗങ്ങളും ശ്രമിച്ചാൽ നിഷ്പ്രയാസം നടത്തിക്കൊടുക്കാം. മുപ്പന്മാരായവർ എല്ലാവരും ഓരോ ആഴ്ചയിലും സഭ ചെയ്യേണ്ടതായ കാര്യങ്ങൾ എല്ലാവരെയും ഓർപ്പിച്ചുണർത്തുകയും ഉപദേഷ്ടാവിന്റെ പ്രസംഗത്തോടു നൂറു ശതമാനം യോജിച്ചു നിൽക്കുകയും വേണം. കർത്താവിനെ സേവിക്കുന്നതിൽ സഭയ്ക്കുള്ള കടമ ഒഴിച്ചുകൂടാനാവാത്തതാണ്. ദൈവം ആ ജോലി ഏല്പിച്ചിരിക്കുന്നത് സഭയെയാണ്.

എല്ലാവരും അന്യോന്യം പ്രബോധിപ്പിക്കുകയും നാൾ സമീപിക്കുന്നു എന്നു കാണുന്നോറും അധികം അധികമായി അതു ചെയ്യുകയും വേണം. പ്രാപ്തിക്കുമീതെ എല്ലാ അംഗങ്ങളും ധർമ്മശേഖരത്തിൽ നൽകുവാൻ പഠിക്കണം. സഭയുടെ പ്രവർത്തനങ്ങൾ വിജയിക്കുവാൻ ധർമ്മശേഖരം കൂടിയേ തീരൂ. ആഴ്ചവട്ടത്തിന്റെ ഒന്നാം നാളിൽ നാം എല്ലാവരും നമ്മുടെ ഹൃദയത്തിൽ നിശ്ചയിച്ച് കൂടുതൽ ദൈവത്തിനു കൊടുത്തു ദൈവത്തിൽ നിന്നു അധികം അനുഗ്രഹങ്ങൾ പ്രാപിക്കാനായി ഒരുങ്ങണം. എല്ലാ അംഗങ്ങളേയും ഒരുപോലെ സ്നേഹിച്ച് അവർക്കുവേണ്ടി പ്രാർത്ഥിക്കണം.



കർത്തൃമേശ സമയത്തു നമ്മുടെ ചിന്തകൾ കർത്താവിൽ സൂക്ഷിക്കുക നിൽ പൊളാർഡ്

കർത്തൃമേശ ഒരു പവിത്രമായ സ്ഥാപനമാണ്. മഹത്തായ ഓർമ്മ കൊണ്ടാടുന്ന ഒന്നാണത്. മറ്റേതൊരു സമയത്തേക്കാളും മാഹാത്മ്യമുള്ള സമയമാണത്. യേശുവിന്റെ മരണം, അടക്കം, ഉയിർപ്പ് എന്നിവയെ സ്മരിക്കുന്ന സന്ദർഭമാണ് അത്. കലങ്ങി മറിഞ്ഞ അന്തരീക്ഷത്തിൽ മനസ്സിനെ ഏകാഗ്രതയിൽ നിലനിർത്തുക എന്ന ഭാരമുള്ള ഉത്തരവാദിത്വം അതെടുക്കുന്നവർക്കുണ്ട്. കർത്തൃമേശ എന്നതു സംഘടിതമായി ചെയ്യേണ്ടതാണ്. ഒന്നാം നൂറ്റാണ്ടിൽ കർത്താവിന്റെ ശിഷ്യന്മാർ അപ്പം നുറുക്കുവാൻ കൂടി വന്നു എന്നാണ് പറഞ്ഞിരിക്കുന്നത്. വ്യക്തിപരമായി ഓരോ അംഗത്തിനും ഇതിൽ പങ്കുണ്ട്. സ്വയമായി സ്വീകരിക്കേണ്ടതുമാണ്. കർത്തൃമേശ എടുക്കുമ്പോൾ, മനുഷ്യ രക്ഷകന്റെ ഓർമ്മ, എടുക്കുന്ന ആളിൽ എത്രമാത്രം സൂക്ഷിക്കാൻ കഴിയുന്നുണ്ട് എന്നു ചിന്തിക്കണം. ഈ വിരുന്നിന്റെ പ്രാധാന്യത്തെ ഓർമ്മിച്ച് ശ്രദ്ധയോടെ വേണം ഇതെടുക്കുവാൻ എന്നു പറയാൻ കാരണം എന്താണെന്നും അറിഞ്ഞിരിക്കേണ്ടതാണ്.

ശോധന

മനുഷ്യൻ തന്നെത്താൻ ശോധന ചെയ്തിട്ടുവേണം ഈ അപ്പം തിന്നുകയും പാനപാത്രത്തിൽ നിന്നു കുടിക്കുകയും ചെയ്യാൻ (1 കൊരിന്ത്യർ 11:28). ആരാധനക്കു വരുന്ന വ്യക്തി തന്നെത്താൻ തെളിയിക്കണം. ഒരു ക്രിസ്ത്യാനി തന്റെ മാനസികാവസ്ഥ സൂക്ഷിക്കണം. യേശു അനുഭവിച്ച കഷ്ടത, ക്രൂശിലെ ദാരുണ മരണം എന്നിവ തന്റെ പാപത്തിനു വേണ്ടിയായിരുന്നു എന്ന ചിന്തയായിരിക്കണം ആ സമയത്തു ഉണ്ടാകേണ്ടത്. ഉയിർപ്പിനാൽ അവൻ കൈവരിച്ച ജയത്താലത്രെ നമുക്ക് ഈ വിരുന്നെ അനുഭവിക്കാൻ സാധ്യമാക്കി തീർത്തത്. ആ ഒരു കടവും നന്ദിയും നമ്മുടെ മനസ്സിൽ ഉണ്ടാകണം. ദൈവത്തിന്റെ ആഴമേറിയ സ്നേഹം കൊണ്ടാണ് നമുക്കായി യേശു പ്രായശ്ചിത്ത ബലിയായി തീർന്നത്. അതിനാൽ നമുക്കു നിരപ്പിന്റെ പ്രത്യാശ ലഭിച്ചു. ആ രക്ഷകനെ ആദരിക്കാത്ത വിധം നമ്മുടെ

സ്വഭാവത്തിലോ, ഇടപാടിലോ, ചിന്തയിലോ തെറ്റുകൾ സംഭവിച്ചിട്ടുണ്ടാകാം. അതിനാണ് ആത്മ ശോധന നടത്തേണ്ടത്. സ്വയംഹിത പരിശോധനയാണ് ആവശ്യം.

മറക്കൽ

കർത്തൃമേശ സമയത്ത് ഒരാളുടെ മനസ്സിൽ നിന്നു ദൈനന്തിന കാര്യങ്ങളെ കുറിച്ചുള്ള ചിന്ത മറന്നു കളയണം. നിത്യമായതും ആത്മീയമായതുമായ പ്രാധാന്യമുള്ള കാര്യത്തിൽ ശ്രദ്ധ ചെലുത്തുമ്പോൾ മറ്റൊന്നും നമ്മുടെ മനസ്സിലേക്കു കടന്നു വരരുത്. ക്രൂശിലെ സംഭവം ഒഴിച്ച് മറ്റെല്ലാം ആ സമയത്തു നമ്മുടെ ഹൃദയത്തിൽ നിന്നും അകറ്റി നിർത്തണം. ആ സമയം കർത്താവിനായി നീക്കിവെക്കണം.

കുട്ടായ്മ

ഒരു ക്രിസ്ത്യാനി കർത്തൃമേശ എടുക്കുമ്പോൾ, സഭായോഗത്തിൽ പങ്കെടുക്കുന്ന മറ്റു വിശുദ്ധന്മാരും അതെടുക്കുന്നുണ്ട്. ഇതു ഒരു പ്രത്യേക കുട്ടായ്മയുടെ സമയമാണ് (പ്രവൃത്തികൾ 2:42). കർത്തൃദിവസത്തിൽ ലോകത്തിൽ എങ്ങുമുള്ള പുതിയ നിയമ പ്രകാരമുള്ള ക്രിസ്ത്യാനികൾ എല്ലാം ക്രിസ്തുവിന്റെ ഓർമ്മക്കായി അപ്പൊനുറുക്കുകയും പാനപാത്രത്തിൽ നിന്നു കുടിക്കുകയും ചെയ്യുന്നു. അവരെല്ലാം ഈ ഒരേ രീതിയിലാണ് എടുക്കുന്നത്. കർത്തൃമേശ നമ്മിൽ ഒരു കുട്ടായ്മയുടെ ബന്ധം ഉറപ്പിക്കുന്നു. ക്രിസ്തുവിന്റെ കല്പന പ്രകാരം സ്നാനമേറ്റ വിശ്വാസികൾ എല്ലാവരെയും യോജിപ്പിച്ച് ക്രിസ്തുവിൽ ഉള്ള കുട്ടായ്മയിൽ ബന്ധിപ്പിക്കുന്ന പ്രത്യേകത ഇതിലുണ്ട് (1 യോഹന്നാൻ 1:3-7; എഫെസ്യർ 5:21).

ഒന്ന്

ദൈവശ്വാസീയ ലേഖകൻ വായനക്കാരനെ ഓർപ്പിക്കുന്നതു: നിങ്ങളെ വിളിച്ചപ്പോൾ ഏക പ്രത്യാശയ്ക്കായി നിങ്ങളെ വിളിച്ചതു പോലെ ശരീരം ഒന്നു, ആത്മാവ് ഒന്ന്, കർത്താവ് ഒരുവൻ, വിശ്വാസം ഒന്നു, സ്നാനം ഒന്നു, എല്ലാവർക്കും മീതെയുള്ളവനും എല്ലാവരിലും കൂടി വ്യാപരിക്കുന്നവനും എല്ലാവരിലും ഇരിക്കുന്നവനുമായി എല്ലാവർക്കും ദൈവവും പിതാവുമായവൻ ഒരുവൻ (എഫെസ്യർ 4:4-6). ഏക ശരീരമായ കർത്താവിന്റെ സഭയിലാണ് ഒരാൾ ഏക

കർത്താവിനെ ഓർമ്മിക്കേണ്ടത്. ആ ഏക സഭയ്ക്കു വേണ്ടിയാണ് അവൻ മരിച്ചത്. അവന്റെ ഉയിർപ്പിനാൽ നമുക്കു ഏക പ്രത്യാശയും രക്ഷയും ലഭിച്ചു. അവൻ മുഖാന്തരം നമുക്കു ഏക പിതാവായ ദൈവത്തോടു അടുക്കുവാൻ കഴിഞ്ഞു. ദൈവേഷ്ടപ്രകാരം അനുസരിച്ചവരിൽ ഏക വിശ്വാസമാണുള്ളത്. ക്രിസ്തുവിന്റെ ഉപദേശവും ഒന്നു മാത്രമാണ്.

ഓർമ്മ

കർത്തൃമേശ ഓർമ്മ പുതുക്കുന്ന സമയം ആകയാൽ ക്രൂശി ലേക്കു നമ്മുടെ ചിന്ത തിരിയണം. വിവിധ പ്രാധാന്യം അവിടെ നമുക്കു അനുഭവപ്പെടുന്നതായി കാണാം. യേശുക്രിസ്തുവിന്റെ രണ്ടാമത്തെ വരവുവരെ നാം അവന്റെ മരണത്തെ സ്മരിക്കണം. എല്ലാ ആഴ്ചവട്ടത്തിന്റെ ഒന്നാം നാളിലും നാം ഈ മാനസിക യാത്ര നടത്തണം (1 കൊരിന്ത്യർ 11:26). അവതരിക്കപ്പെട്ട യേശുവിന്റെ ഭൗതിക ശരീരം നുറുക്കപ്പെട്ടു. അവന്റെ ഞരമ്പുകളിലൂടെ രക്ഷിക്കുന്ന രക്തം ഒഴുക്കി. അതു നമ്മുടെ വിശ്വാസക്കണ്ണാൽ കാണണം. ഈ കുഴപ്പം എല്ലാം വരുത്തിവെച്ചതു മനുഷ്യന്റെ അധർമ്മമായിരുന്നുവല്ലോ. ദൈവത്തിനു തന്റെ സൃഷ്ടിയോടുള്ള അതിരറ്റ സ്നേഹത്തിന്റെ പ്രകടനമായിരുന്നു അത്. നമുക്ക് ദൈവത്തിൽ നിന്നു ലഭിക്കുന്ന നന്മയെ നാം മറക്കരുത്. നിയമലഘനം ആണ് ദൈവത്തേയും മനുഷ്യനേയും തമ്മിൽ വേർപിരിക്കുന്നത്. ആ ഏകയാഗം സംഭവിച്ചില്ലായിരുന്നുവെങ്കിൽ മനുഷ്യന്റെ അവസ്ഥ എന്താകുമായിരുന്നു എന്നു ചിന്തിക്കുക. ക്രിസ്തുവിനെ നാം ഈ സമയത്ത് പ്രത്യേകമായി ഓർമ്മിക്കണം.

കൃതജ്ഞത

തികഞ്ഞ അനുഭവത്തിന്റെയും നന്ദി സൂചിപ്പിക്കലിന്റേയും സമയമാണ് കർത്തൃമേശ. കാരണം അവന്റെ കഷ്ടതയാൽ നമുക്കു സമാധാനം ലഭിച്ചു. അവന്റെ അടിപിണരുകളാൽ നമുക്കു സൗഖ്യം ലഭിച്ചു. യേശുവിന്റെ മരണത്താൽ നമുക്കു നിത്യജീവൻ കിട്ടി. അവൻ മരിച്ചവരിൽ നിന്നും ഉയിർത്തെഴുന്നേറ്റതിനാൽ നമുക്കു ജീവന്റെ പുതുക്കത്തിൽ നടക്കുവാൻ അവസരം ഒരുക്കി. നമുക്കു വരാമായിരുന്ന വലിയ നാശം ഒഴിവാക്കി തന്ന കർത്താവിന്റെ ത്യാഗ മനോഭാവം വളരെ വലുതാണ്.

കർത്തൃമേശ എന്നതു സാധാരണ ഭക്ഷണ പാനീയം പോലെ യല്ല എന്നു അപ്പൊസ്തലനായ പൗലൊസ് കൊരിന്ത്യയിലെ ക്രിസ്ത്യാനികളെ ഓർപ്പിക്കുന്നുണ്ട് (1 കൊരിന്ത്യർ 11:20-34). ഈ വസ്തുത ആധുനിക ക്രിസ്ത്യാനികളും മനസ്സിൽ സംഗ്രഹിക്കേണ്ടതാണ്. ആത്മീയ പ്രാധാന്യം മനസ്സിലാക്കി ചിന്തയും പ്രവൃത്തിയും തമ്മിൽ ബന്ധപ്പെട്ടിരുന്നുകൊണ്ടാകണം ഇതെടുക്കുവാൻ.



സ്നാനം ആർക്ക് ആൻലി കിസെർ

ആളുകൾ ഏതു പ്രായത്തിലായാലും അനുസരിക്കുന്നതു നല്ലതാണ്. എന്നാൽ ദൈവത്തെ അനുസരിക്കുന്ന കാര്യമാണ് ഇവിടെ പറയുന്നത്. ചിലർ യുവാക്കളായിരിക്കുമ്പോഴും മറ്റു ചിലർ പ്രായമാകുമ്പോഴും ആയിരിക്കും ദൈവത്തെ അനുസരിക്കുന്നത്. ദൈവത്തെ അനുസരിക്കുക എന്നതാണ് മുഖ്യമായ കാര്യം. ക്രിസ്ത്യാനിത്വം പഠിപ്പിക്കുന്ന അഥവാ പ്രബോധിപ്പിക്കുന്ന ഒന്നാണ്. ഒരാൾ ക്രിസ്ത്യാനിയായി തീരുന്നതിനുമുമ്പ് അതെന്താണെന്നു അറിയണം. ശിശുക്കളെ കൊണ്ടു പ്രായപൂർത്തിയായവർ ചെയ്തിക്കുന്ന ഒന്നാണല്ലോ ശിശു സ്നാനം. അവരുടെ സമ്മതമോ അറിവോ കൂടാതെ ചെയ്തിക്കുന്ന ഒരു പ്രവർത്തിയാണത്. അതു തെറ്റായ ഒന്നാണ്. രക്ഷിക്കപ്പെട്ടിട്ടുള്ളവർക്കു വേണ്ടിയുള്ളതല്ല സ്നാനം. കർത്താവിന്റെ സഭയിലുള്ളവർക്കു വേണ്ടിയുള്ളതല്ല സ്നാനം. പിന്നെ ആരാണ് സ്നാനത്തിനുള്ളവർ. ആർക്കുവേണ്ടിയാണ് സ്നാനം എന്നതു വളരെ പ്രാധാന്യമുള്ള ചോദ്യമാണ്. അതേ സമയം അതു ദൈവ കല്പനയാണ്. ദൈവത്തിന്റെ അരുളപ്പാടുകളെ നമുക്ക് പരിശോധിക്കാം.

യേശുക്രിസ്തുവിന്റെ സുവിശേഷം കേട്ടവർക്കാണ് സ്നാനം വെച്ചിരിക്കുന്നത്

സുവിശേഷം എല്ലാവരും കേൾക്കണം. എന്താണ് സുവിശേഷം? യേശുവിന്റെ മരണം, അടക്കം, ഉയിർപ്പ് എന്നിവയാണ് സുവിശേഷം. പാപികൾക്കുവേണ്ടി യേശു മരിക്കുകയാണ് ചെയ്തത്. പാപത്തിന്റെ

ശിക്ഷ അവൻ ഏറ്റുവാങ്ങി. അവന്റെ ഭൗതിക ശരീരം അടക്കം ചെയ്തു. എന്നാൽ അവൻ ഉയിർത്തെഴുന്നേൽക്കുകയുണ്ടായി. ഇതെങ്ങനെ നല്ല വാർത്തയായി തീർന്നു? അവന്റെ ഈ യാഗത്തിൽ ദൈവം പ്രസാദിച്ചു. പാപനിവാരണ മാർഗ്ഗമായി അംഗീകരിക്കപ്പെട്ടു. സ്വർഗ്ഗത്തിലേക്കുള്ള പ്രവേശനം സാധ്യമാക്കി. ഈ അവസരം ഭാഗ്യകരമായ ഒന്നു തന്നെയാണ്. ഈ സത്യവഴി ആളുകൾ അറിയണം. അതിനായിട്ടാണ് സുവിശേഷം സകല മനുഷ്യരോടും അറിയിക്കുന്നത്. സഭ ആരംഭിക്കുന്നതിനു തൊട്ടുമുമ്പുള്ള സുവിശേഷ പ്രസംഗം ശ്രദ്ധിച്ചാൽ ആ യാഥാർത്ഥ്യം മനസ്സിലാകും. അവനിൽ വിശ്വസിക്കുന്ന ഏവർക്കും അവൻ ഈ പുതുവഴി തുറന്നു കൊടുക്കുകയാണ് (പ്രവൃത്തികൾ 2:22-36).

അപ്പൊസ്തലന്മാരുടെ പ്രസംഗങ്ങളിൽ എല്ലാം തന്നെ ഈ സന്ദേശം ഉൾക്കൊണ്ടിരുന്നു. “നന്ദനായനായ യേശുവിനെ ദൈവം പരിശുദ്ധാത്മാവിനാലും ശക്തിയാലും അഭിഷേകം ചെയ്തതും ദൈവം അവനോടുകൂടെ ഇരുന്നതുകൊണ്ടു അവൻ നന്മ ചെയ്തതും പിശാചു ബാധിച്ചവരെ ഒക്കെയും സൗഖ്യമാക്കിയുംകൊണ്ടു സംസാരിച്ചതുമായ വിവരം തന്നെ നിങ്ങൾ അറിയുന്നുവല്ലോ. യെഹൂദ്യ ദേശത്തിലും യെരൂശലേമിലും അവൻ ചെയ്ത സകലത്തിനും ഞങ്ങൾ സാക്ഷികൾ ആകുന്നു. അവനെ അവർ മരത്തിന്മേൽ തൂക്കിക്കൊന്നു. ദൈവം അവനെ മൂന്നാം നാൾ ഉയിർത്തെഴുന്നേൽപ്പിച്ചു” (പ്രവൃത്തികൾ 11:38-40). യേശു തുടർന്നു അപ്പൊസ്തലന്മാർക്കും മറ്റു അഞ്ഞൂറിലധികം പേർക്കും പ്രത്യക്ഷനായി. അങ്ങനെ യേശുവിന്റെ അധികാരം എല്ലാവരും തിരിച്ചറിയണം. പാപമോചനത്തിനുള്ള അധികാരം മറ്റാർക്കുമില്ല. അതു യേശുവിൽ മാത്രം നിക്ഷിപ്തമാണ്. യെഹൂദന്മാരും യവനന്മാരും ജാതികളും എല്ലാവരും ഒരു വ്യത്യാസവുമില്ലാതെ യേശുവിന്റെ വചനം കേട്ടു വിശ്വസിക്കണം. യേശു ക്രിസ്തുവാണെന്നു എല്ലാവരും അറിയേണ്ടതു ആവശ്യമാണ്. ആരും പ്രസംഗിക്കാതെ എങ്ങനെ ആളുകൾ കേൾക്കും? ആരും അയക്കാതെ എങ്ങനെ പ്രസംഗിക്കും (റോമർ 10:14-17).

വിശ്വസിച്ച ക്രിസ്തുവിൽ ആശ്രയിക്കുന്നവനാണ് സ്നാനം ആവശ്യം

വിശ്വാസം ഒരാളിൽ വരുവാനായിട്ടാണ് സുവിശേഷം പ്രസംഗി

ക്കുന്നത്. ഏതെങ്കിലും ഒരു കാര്യം ഉള്ളിൽ ദൃഢപ്പെടുത്തുന്നതിനെയെന്ന് വിശ്വാസം എന്നു പറയുന്നത്. യേശു ദൈവ പുത്രനാണെന്നു ഹൃദയത്തിൽ ഉറപ്പിക്കണം. അതിനുള്ള തെളിവുകൾ ആണ് ദ്യക്സാക്ഷികൾ രേഖപ്പെടുത്തിയിരിക്കുന്നത് (യോഹന്നാൻ 6:69; എബ്രായർ 11:1). വിശ്വാസത്തിൽ നിന്നാണ് പ്രത്യാശ ഉളവാകുന്നത്. വിശ്വാസം കൂടാതെ ആർക്കും ദൈവത്തെ പ്രസാദിപ്പിക്കുവാൻ സാധ്യമല്ല (എബ്രായർ 11:6). ഐതൃയാപ്പുനായ ഷണ്ഡൻ സുവിശേഷകനായിരുന്ന ഫിലിപ്പൊസിനോടു: എനിക്കു സ്നാനമേൽക്കുവാൻ എന്തു വിരോധം എന്നു ചോദിക്കുന്നുണ്ട്. അതിനു ഫിലിപ്പൊസ്: പൂർണ്ണ ഹൃദയത്തോടെ വിശ്വസിക്കുന്നു എങ്കിൽ ആകാം എന്നു പറഞ്ഞു (പ്രവൃത്തി 8:36-37).

തന്റെ പാപത്തിൽ നിന്ന് മാനസാന്തരപ്പെട്ട ആൾക്കാണ് സ്നാനം

തത്വത്തിലും പരിശീലനത്തിലും വന്നുപോയ തെറ്റുകൾ മാറ്റി ദൈവ വഴിയിൽ തന്നെ സഞ്ചരിക്കുവാനുള്ള ഒരു മാറ്റം ഉണ്ടാകണം. ധാർമ്മികമായ തെറ്റുകളും മതപരമായ തെറ്റുകളും ഉപേക്ഷിച്ച് ദൈവത്തിങ്കലേക്കു തിരിയണം. മാനസാന്തരപ്പെടാത്താൽ എല്ലാവരും അങ്ങനെ തന്നെ നശിച്ചുപോകും എന്നു കർത്താവു പറഞ്ഞിരിക്കുന്നു (ലൂക്കൊസ് 13:3). മാനസാന്തരപ്പെട്ടു പാപങ്ങളിൽ നിന്നു തിരിഞ്ഞുകൊൾവാൻ പ്രവൃത്തികളുടെ പുസ്തകത്തിൽ പറഞ്ഞിട്ടുണ്ട് (പ്രവൃത്തികൾ 3:19). അപ്പോൾ മാനസാന്തരം ദൈവത്തിന്റെ കല്പനയാണ്. സ്നാനത്തിനായി ഒരുങ്ങുന്നവർ മാനസാന്തരപ്പെട്ടിട്ടു വേണം അതെടുക്കുവാൻ. അല്ലെങ്കിൽ സ്നാനം എടുക്കുന്നതുകൊണ്ടു പ്രയോജനം ഇല്ല. മാനസാന്തരം വാക്കുകളിലോ ഉള്ളിലോ ഒതുങ്ങി നില്ക്കാനുള്ളതല്ല. അതു പ്രവൃത്തിയിൽ മറ്റുള്ളവർക്കു ദൃശ്യമാകണം. സ്നാനപ്പെടുവാനുള്ള പക്ഷതയായി നമുക്ക് ഇതിനെ കാണാം. വീണ്ടും പഴയതിലേക്കു തിരിയാത്ത രീതിയിലുള്ള ഒരു മാറ്റമാണ് ഉണ്ടാകേണ്ടത്.

കർത്താവിലുള്ള വിശ്വാസം ഏറ്റു പറയുന്നവനാണ് സ്നാനം ഏല്ക്കേ ത്

പരസ്യമായ ഏറ്റു പറച്ചിൽ ആണ് ദൈവം ആഗ്രഹിക്കുന്നത്.

ചിലർ രഹസ്യമായി സ്നാനപ്പെടുന്നവരുണ്ട്. ആരും അറിയരുതെന്നു കരുതി ചെയ്യുകയാണ് അവർ. അതു തെറ്റായ പ്രവണതയാണ്. കർത്താവിലുള്ള അയാളുടെ വിശ്വാസം മൂടി വെക്കാൻ ആഗ്രഹിക്കുമ്പോൾ കർത്താവിനെ കുറിച്ചും കർത്താവിന്റെ ഉപദേശത്തെ കുറിച്ചും അയാൾ ലജ്ജിക്കുകയാണ് ചെയ്യുന്നത്. മനുഷ്യരുടെ മുമ്പിൽ എന്നെ തള്ളി പറയുന്നവരെ ഞാനും പിതാവിന്റെ മുമ്പിൽ അവരെ തള്ളി പറയും എന്നു കർത്താവും മുന്നറിയിച്ചിരിക്കുന്നു. മനുഷ്യരുടെ മുമ്പിൽ നാം അവനെ ലജ്ജിച്ചാൽ കർത്താവും പിതാവിന്റെ മുമ്പിൽ നമ്മെ കുറിച്ചും ലജ്ജിക്കും (റോമർ 10:10; മത്തായി 10:32). ഐക്യോപ്യക്കാരനായിരുന്ന ഷൺഡൻ തന്റെ വിശ്വാസം ഏറ്റു പറഞ്ഞിട്ടാണ് സ്നാനം ഏറ്റത്. പൂർണ്ണമായ വിശ്വാസം ഉള്ള ഒരാൾ ഈ വിശ്വാസം ഏറ്റു പറയുവാൻ മടിക്കുകയില്ല.

തിരിച്ചറിയാനുള്ള പ്രായമെത്തിയവർക്കാണ് സ്നാനം ആവശ്യം

നന്മയും തിന്മയും തിരിച്ചറിഞ്ഞശേഷം നിയമലംഘനം നടത്തുന്നവരാണ് ഭൂരിഭാഗവും. തിരിച്ചറിവില്ലാതെ ചെയ്യുന്നത് പാപമായി കണക്കിടുമ്പിള്ള. യേശുവിനെ നാം മാതൃകയായിട്ടെടുക്കുക.



വിശ്വാസത്തിന്റെ വലിയ പരിശോധനകൾ

W.A. ഫോളെ

മനുഷ്യരുടെ വിശ്വാസം അളക്കുന്നതിനു ദൈവം മിക്കവാറും അവരെ പരീക്ഷിക്കാറുണ്ട്. വിശ്വാസം എങ്ങനെ വരും? അനേകർ ധരിക്കുന്നതുപോലെ വിശ്വാസം അത്ഭുതകരമായി വരുന്ന ഒന്നല്ല. ഉത്തരത്തിനു നാം ദൈവത്തിന്റെ വെളിപ്പാടിനെ ആശ്രയിക്കുകയാണ് നല്ലത്. “ആകയാൽ വിശ്വാസം കേൾവിയാലും കേൾവി ക്രിസ്തുവിന്റെ വചനത്താലും വരുന്നു (റോമർ 10:17). അതിന്റെ ആരംഭത്തെ കുറിച്ചും ഉറവിടത്തെ കുറിച്ചും ഈ ലേഖകൻ വിശ്വസിക്കുന്നു. നിങ്ങൾ അതു വിശ്വസിക്കുന്നുവോ?

പ്രവൃത്തിയോടുകൂടിയ വിശ്വാസത്തിന്റെ അനവധി ഉദാഹരണങ്ങൾ എബ്രായ ലേഖനം പതിനൊന്നാം അദ്ധ്യായത്തിൽ പ്രതിപാദിക്കുന്നുണ്ട്. പ്രവൃത്തിയില്ലാത്ത വിശ്വാസം നിർജ്ജീവമാണ് (യാക്കോബ് 2:24-26). ഭൗതിക കണ്ണിന്റെ കാഴ്ചയാൽ കാണാൻ സാധ്യമല്ലാത്ത കാര്യങ്ങളെ കാണുവാനും മനസ്സിലാക്കുവാനും വിശ്വാസം സഹായകരമാണ്. പലതും നമ്മുടെ നഗ്നനേത്രങ്ങളാൽ ദൃശ്യമല്ല. എങ്കിലും അവരുടെ നിലനില്പ് നമുക്കു നിഷേധിക്കാൻ സാധ്യമല്ല (2 കൊരിന്ത്യർ 4:16-18).

പുരാതന കാലത്തു ജീവിച്ചിരുന്ന പ്രമുഖരായ ദൈവമക്കൾ അവരുടെ വിശ്വാസം പ്രവൃത്തിയിൽ കാണിച്ചതായി ചരിത്രം വ്യക്തമാക്കുന്നുണ്ട്. ഹാബേൽ, നോഹ, അബ്രഹാം, ഇസഹാക്ക്, യാക്കോബ്, യോസേഫ് തുടങ്ങിയവർ ദൈവ കല്പനയെ അങ്ങനെ തന്നെ അനുസരിച്ചു. അവർക്കു ദൈവത്തിൽ പൂർണ്ണമായ വിശ്വാസമുണ്ടായിരുന്നു എന്ന തെളിവാണ്. അവരുടെ ജീവിതത്തിൽ എന്തെല്ലാം അഭിമുഖീകരിക്കേണ്ടി വന്നു എന്നതു കണക്കിലെടുക്കാതെ അവർ ദൈവത്തിൽ വിശ്വസ്തത കാത്തു സൂക്ഷിച്ചു.

ഉദാഹരണമായി, നോഹ ദൈവത്തിന്റെ ചട്ടത്തെ അതേപടി അനുസരിച്ചു. അവനോടു ദൈവം ഒരു പെട്ടകം ഉണ്ടാക്കുവാൻ ആവശ്യപ്പെട്ടു. അവൻ അതു നിർവ്വഹിച്ചു (ഉല്പത്തി 2:14-22; എബ്രായർ 11:7). അബ്രഹാമിനു നേരിട്ട പരീക്ഷണം അവനു വാർദ്ധക്യത്തിൽ ജനിച്ച മകനെ ദൈവത്തിനു ബലിയായി അർപ്പിക്കുവാനായിരുന്നു. അവൻ അതിന്നു മടിക്കാതെയാൽ അവൻ ആ ഘട്ടത്തെ വിജയിച്ചു (ഉല്പത്തി 22:1 മുതൽ; എബ്രായർ 11:17). മിസ്രയീമിൽ നിന്നു യിസ്രായേൽ ജനത്തെ വിടുവിച്ചുകൊണ്ടു വരിക എന്നതായിരുന്നു മോശെക്കുണ്ടായിരുന്ന പരീക്ഷണം. അടിമത്വത്തിലായിരുന്ന ദൈവജനത്തെ ദൈവത്തിന്റെ കല്പനപ്രകാരം നയിച്ചുകൊണ്ടു വരുവാൻ അവൻ വിശ്വാസത്തോടെ തയ്യാറായി. ദൈവം അവനോടു കല്പിച്ചതൊക്കെയും അവൻ ചെയ്തു. അങ്ങനെ പരിശോധനകളെ അവൻ സഹിച്ചു (എബ്രായർ 11:23-29). വിശ്വാസത്താൽ ദൈവജനം ഏഴു ദിവസം യെരീഹോമതിലിനു ചുറ്റും പ്രദക്ഷിണം വെച്ചശേഷം മതിൽ ഇടിഞ്ഞുപോയി. വിശ്വാസത്തോടൊപ്പം അനുസരണവും ചേർന്നുവന്നപ്പോൾ അതിന്റെ ഫലം കാണുവാനിടയായി

(എബ്രായർ 11:30).

എന്തുകൊണ്ടാണ് ഇന്നു നാം പഴയ നിയമ ഉദ്ധരണികൾ എടുക്കുന്നത്? പുതിയ നിയമകാലയളവിൽ അതിന്റെ പ്രസക്തി ദൈവം സൂചിപ്പിച്ചിട്ടുണ്ട്. അവ നമ്മുടെ ബുദ്ധിയുപദേശത്തിനായി തന്നിരിക്കുകയാണ്. അതു നാം വായിച്ചാൽ അവരുടെ വിശ്വാസവും അനുസരണവും നമുക്ക് പ്രചോദനമായി തീരും. ദൈവത്തോടു വിശ്വസ്തത പുലർത്തിയവർക്കു ലഭിച്ച പ്രതിഫലം നമുക്കു പാഠമാണ്. ദുഷ്ടത പ്രവർത്തിച്ചവർക്കു ലഭിച്ച ശിക്ഷ നമ്മെ മുന്നറിയിക്കുന്നതു നാമും ദുഷ്ടത പ്രവർത്തിച്ചാൽ അതിന്റെ ശിക്ഷ തീർച്ചയായും ലഭിക്കും എന്നതാണ് (റോമർ 15:4; 1 കൊരിന്ത്യർ 10:11).

ക്രിസ്ത്യാനികൾ ഇന്നു പഴയ നിയമത്തിൻ കീഴിലല്ല (എഫെസ്യർ 2:14-16; കൊലൊസ്സർ 2:14-16). ഇസ്രായേൽ ജനത്തിനായി കൊടുത്ത പ്രമാണമായിരുന്നു പഴയ നിയമം. നാം ഇന്നു മൃഗയാഗം അർപ്പിക്കാത്തതിന്റെ കാരണം അതാണ്. ശബ്ബത്ത് ആചരിക്കുന്നില്ല. പെരുന്നാളുകൾക്കും ആരാധനക്കുമായി യെരൂശലേമിൽ പോകുന്നില്ല. യേശുക്രിസ്തുവിന്റെ ഉപദേശമാണ് ഇന്നു ക്രിസ്ത്യാനികൾ അനുസരിക്കേണ്ടത്.

മൽക്കിസദെക്കിന്റെ ക്രമ പ്രകാരം മറ്റൊരു മഹാപുരോഹിതൻ വരുന്നതുകൊണ്ടു ന്യായപ്രമാണത്തിനുകൂടെ മാറ്റം വരുവാൻ ആവശ്യമായിരുന്നു (എബ്രായർ 7:11-15). യെഹൂദാ ഗോത്രത്തിൽ നിന്നും വന്നവനായിരുന്നു യേശു. അവന്റെ പൗരോഹിത്യത്തെ കുറിച്ചു മോശെ ഒന്നും തന്നെ പറഞ്ഞിട്ടില്ല. ദൈവം പറഞ്ഞിട്ടില്ലാത്ത നിബന്ധനകൾ ആവശ്യപ്പെടുന്നതു പാപമാണ്. യേശുവിന്റെ മരണത്തോടുകൂടെ പഴയ നിയമം അവസാനിച്ചു (എബ്രായർ 9:14-17). എപ്പോഴാണ് പുതിയ നിയമം ആരംഭിച്ചത്? യേശുവിന്റെ ഉയിർപ്പിനുശേഷമുള്ള ആദ്യത്തെ പെന്തെക്കൊസ്തു നാളിൽ ആണ് (പ്രവൃത്തികൾ 2). അന്നാണ് കർത്താവിന്റെ സഭ ആരംഭിച്ചത്. ആദ്യത്തെ സുവിശേഷ പ്രസംഗം നടന്നത് അന്നായിരുന്നു. രക്ഷിക്കപ്പെട്ടവരെ സഭയോടു ആദ്യമായി ചേർത്തതും അന്നായിരുന്നു (പ്രവൃത്തികൾ 2:36-37). ഒരാളുടെ സ്വന്തം ഇഷ്ടപ്രകാരം തിരഞ്ഞെടുക്കാവുന്ന ഒന്നല്ല സഭ. അപ്പൊസ്തലന്മാരുടെ കാലയളവിലും കർത്താവാണ് സഭയോടു ആളുകളെ ചേർത്തത്. നാമധേയ വിഭാഗങ്ങൾ അന്നുണ്ടാ

യിരുന്നില്ല. വിശുദ്ധ ബൈബിളിലെ ദൈവ വചനത്തിനപ്പുറം ചലിക്കുന്നവരാണ് എല്ലാ നാമധേയ വിഭാഗങ്ങളും. അതു ദൈവം ഇഷ്ടപ്പെടുന്നില്ല.

ഇന്നു പാപത്തിൽ ജീവിക്കുന്നവർക്കു പരീക്ഷണമുണ്ടോ? ഉണ്ട്. മാനസികമായ ഒരടുപ്പം മാത്രമല്ല വിശ്വാസം. അനുസരണമുള്ള വിശ്വാസം ദൈവേഷ്ടത്തെ മാനിക്കും. നമ്മുടെ വിശ്വാസത്തെ ഒരിക്കലും പ്രവൃത്തിയിൽ നിന്നു മാറ്റി നിർത്താവുന്നതല്ല. വിശ്വാസവും പ്രവൃത്തിയും ഒരുമിച്ച് പോകണം. പ്രവൃത്തി കൂടാതെ വിശ്വാസമോ, വിശ്വാസം കൂടാതെ പ്രവൃത്തിയോ പൂർണ്ണമല്ല. ഫലമില്ലാത്ത വിശ്വാസത്താൽ ആരും രക്ഷിക്കപ്പെടുന്നില്ല (യാക്കോബ് 2:18-26).

ബൈബിൾ, എല്ലാവരിൽ നിന്നും മാനസാന്തരം ആവശ്യപ്പെടുന്നില്ലേ? ഉണ്ട്. എന്നാൽ നിരവധി പേർ മാനസാന്തരപ്പെടുവാൻ ആഗ്രഹിക്കുന്നില്ല. മദ്യപാനം, വെറിക്കൂത്ത്, വൃദിലാരം, കൊല എന്നിവയെ ഇഷ്ടപ്പെടുന്നവർക്കു വിശ്വാസം ഉണ്ടെന്നു എങ്ങനെ പറയാം? ദൈവമക്കളെ തെറ്റിക്കുവാൻ എല്ലാ തന്ത്രങ്ങളും ഒരുക്കുന്നവനാണ് പിശാച് (ഇയ്യോബ് 1:6-12). അശുദ്ധാത്മാക്കൾ ധാരാളമുണ്ട് (മത്തായി 8:28). ഭോഷ്ക്കു പറയുന്നവനും, വഞ്ചകനും കുലപാതകിയുമാണ് പിശാച് (യോഹന്നാൻ 8:44; 1 പത്രോസ് 5:8; വെളിപ്പാട് 12:8).

ഏറ്റുപറച്ചിലും സ്നാനവും വിശ്വസിക്കുന്നവർ തിരുവെഴുത്തിൻ പ്രകാരം അനുസരിക്കും. വായി കൊണ്ടു ഏറ്റു പറയുവാൻ ലജ്ജിക്കുന്നവൻ പരീക്ഷണത്തിൽ പരാജയപ്പെടുന്നു. സ്നാനപ്പെടുവാൻ മടിക്കുന്നവർ തങ്ങൾക്കു നേരിടുന്ന പരിശോധനയിൽ പരാജയപ്പെടുന്നു (റോമർ 10:9-10). ദൈവത്തെ പ്രസാദിപ്പിക്കുക എന്നതായിരിക്കണം എല്ലാവരുടേയും ലക്ഷ്യം (യോഹന്നാൻ 6:28-29; റോമർ 6:3, 4; 1 പത്രോസ് 3:21).

വിശ്വാസം പ്രവൃത്തികൾ ഇല്ലാത്തതാകുമ്പോൾ നിർജ്ജീവമാകുന്നു. വിശ്വസിക്കാത്ത പ്രവർത്തിയും പ്രവർത്തിക്കാത്ത വിശ്വാസവും ദൈവസന്നിധിയിൽ സ്വീകാര്യമല്ല. അത്തരം പരീക്ഷണങ്ങൾ വരുമ്പോൾ നാം വചനത്തെ ശോധന ചെയ്ത് പ്രാവർത്തികമാക്കണം. വിശ്വാസത്തിൽ നേരിടുന്ന പരീക്ഷണം, ഏക വിശ്വാസത്തിലാണോ നാം ജീവിക്കുന്നതെന്ന് വിലയിരുത്തേണ്ടതാണ്.



വാർത്തകൾ

പൂർണനിലാവിൽ പുത്തൻ ദശകം പിറന്നു

വിണ്ണിൽ ആയിരം അമിട്ടുകൾ പൊട്ടി. ആഘോഷം പുത്തിരിക്കത്തി. 2010 പിറന്നു. മണ്ണിൽ മനുഷ്യർ ആഹ്ലാദിരേകത്തിൽ പരസ്പരം ആലിംഗനം ചെയ്തു. വീണ്ടും ആഘോഷലഹരി പതഞ്ഞു. ഓരോ പുതുവർഷവും പഴയ വർഷത്തേക്കാൾ മെച്ചമാവുമെന്ന പ്രതീക്ഷയാണ് എല്ലാവരിലും മുന്നിട്ടുനിന്നത്. അഭിശപ്തമായൊരു വർഷം കടന്നുപോയവർ ജീവിതാകാശത്തിനു മേലേ നിന്ന കരിമേഘങ്ങൾ മാറി പൂർണചന്ദ്രനുദിക്കുമെന്ന ആശയോടെ പുതുവർഷത്തെ പ്രതീക്ഷാനിർഭരമായി നോക്കി. ബ്ലുമണിനുശേഷം ഇന്നലെ രാത്രിയും ചന്ദ്രൻ പൂർണപ്രഭ ചൊരിഞ്ഞുനിന്നിരുന്നു.



തീ പിടിച്ച ഏഴു മണിക്കൂർ

ദേശീയപാതയിൽ കരുനാഗപ്പള്ളിക്കടുത്തു പുത്തൻ തെരുവിൽ കാറിലിടിച്ചു മറിഞ്ഞ പാചകവാതക ടാങ്കർലോറി പൊട്ടിത്തെറിച്ചുണ്ടായ അഗ്നിബാധയിൽ പൊലീസുകാരനടക്കം നാലുപേർ മരിച്ചു. പരക്കേറ്റ 17 പേരിൽ നാലുപേരുടെ നില ഗുരുതരം. കാറിലെ മൂന്നുപേർക്കും പരുക്കുണ്ട്.



വിഷബാധയെ പേടി:

സകലർക്കും മിനറൽ വാട്ടർ

ഷില്ലോങ്ങിൽ നടന്ന സയൻസ് കോൺഗ്രസിൽ ഭക്ഷ്യവിഷബാധയുണ്ടായ സാഹചര്യത്തിൽ മുഴുവൻ ആളുകൾക്കും മിനറൽ വാട്ടർ മാത്രമേ നൽകാവൂ എന്നു നിർദ്ദേശിച്ചിട്ടുണ്ട്. പതിനായിരക്കണക്കിനു ലിറ്റർ മിനറൽ വാട്ടറാണ് ഇതിനുവേണ്ടി എത്തിക്കുന്നത്. ഹൈദരാബാദിലുള്ള സ്ഥാപനത്തിനാണു ഫുഡ് കോർട്ടിന്റെ ചുമതല.



SATHYANADAM

TV PROGRAM

TRUE GOSPEL MESSAGE

Speaker:

Bro.P.K. VARGHESE

Saturday 6 am to 6.30 am

On JAI HIND CHANNEL

സയൻസ് കോൺഗ്രസ്

ഇന്ത്യൻ സയൻസ് കോൺഗ്രസിനോടനുബന്ധിച്ചു പ്രതിനിധികൾക്കു ഭക്ഷണം തയ്യാറാക്കുന്നതിനു മാത്രമുള്ള ചെലവ് 1.6 കോടി രൂപ.

കാര്യവട്ടത്തെ ഫുഡ് കോർട്ടിൽ 7000 പേർക്കുള്ള ഭക്ഷണമാണു ദിവസവും തയ്യാറാക്കുക.



വിവാഹധൂർത്ത് അവസാനിപ്പിക്കണം

വർദ്ധിച്ചുവരുന്ന വിവാഹധൂർത്ത് അവസാനിപ്പിക്കുവാൻ ഓരോ എൻ.എസ്.എസ്. കരയോഗവും മുൻകയ്യെടുക്കണമെന്നു താലൂക്ക് യൂണിയൻ പ്രസിഡന്റ് എം. സംഗീത്കുമാർ അഭിപ്രായപ്പെട്ടു. കവടിയാർ ശ്രീകൃഷ്ണവിലാസം എൻ.എസ്.എസ്. കരയോഗത്തിന്റെ നാൽപ്പതാം വാർഷികം ഉദ്ഘാടനം ചെയ്യുകയായിരുന്നു.



വ്യാജസർട്ടിഫിക്കറ്റുകൾ വിപണിയിൽ

കേരള സർവകലാശാലയിലെ ഏതൊരു സർട്ടിഫിക്കറ്റിനും വ്യാജൻ വിപണിയിൽ. തിരുവനന്തപുരം നഗരം കേന്ദ്രീകരിച്ചു പ്രവർത്തിക്കുന്ന വ്യാജ സർട്ടിഫിക്കറ്റ് മാഫിയ ആർക്കും സർട്ടിഫിക്കറ്റ് കൊടുക്കും. ഒറിജിനലിനോട് കിടപിടിക്കുന്ന ഈ സർട്ടിഫിക്കറ്റുകൾ, വ്യാപകമായി ദുരുപയോഗം ചെയ്തു വരുന്നുണ്ട്. ഹോളോഗ്രാഫും യൂണിവേഴ്സിറ്റിയിൽ നിന്ന് തപ്പിയ കമ്പ്യൂട്ടർഫോണ്ടും ഉൾപ്പെടെയുള്ള വ്യാജന്മാരുടെ സർട്ടിഫിക്കറ്റ് ഒറ്റനോട്ടത്തിൽ കിറുകൂതലാണ്. ഹോളോഗ്രാഫിന്റെ സൂക്ഷ്മപരിശോധനയിലും യൂണിവേഴ്സിറ്റി വെരിഫിക്കേഷനിലും മാത്രമാണ് കൂടുതലുള്ള സാധ്യത.



കാണുക!

സത്യനാദം

ബ്രദർ.പി.കെ

വർഗ്ഗീസ്

പ്രസംഗിക്കുന്നു

എല്ലാ ശനിയാഴ്ചയും

രാവിലെ 6 മണിക്ക്

ജയ്ഹിന്ദ് ടിവിയിൽ

കാണുക!

HEAR THE VOICE OF TRUTH ON RADIO SRILANKA

- Hindi** Sundays 6.45 A.M.-7.00 A.M. and Thursdays,
6.45A.M- 7.00 A.M. A.M. Speaker Sunny David,
Church of Christ, B-350, Chitharanjan Park,
New Delhi-110019
- Malayalam** Friday 3.45-4.00 P.M.
TV Program - Every Saturday at 6.00 a.m.
(Jai Hind TV)
Speaker: P.K. Varghese, **Church of christ**
Thampuranmukku, Trivandrum-35
- Tamil** Mondays, Tuesdays, Thursdays,
Fridays 5.30 P.M. to 5.45 P.M.
Speaker: P.R. Swamy, Box 8405
Bangalore-560084
- Telugu** Sundays, Mondays, Wednesdays,
Thursdays, 2.00 P.M-2.15 P.M. Speaker,
Joshua Gootam, Box-80, Kakinada- 533001
-

Please write to these addresses for Bible correspondence course,
Magazine, and other Christian literature in your language. All of these
programmes are sponsored by

CHURCHES OF CHRIST

Edited, Printed and Published at Church of Christ
Thampuranmukku, Trivandrum- 695 035, Kerala, India

Posted at R.M.S. Tvm on 23/24 January

Reg. No. K.Dis. 90095/86/A8. Reg. No. KL (N) 22/10-11

Licensed to post without prepayment No. KL / TV (N) / WPP/40/2010 -11

*Join us to worship God in Spirit and Truth
The*

CHURCH OF CHRIST

Meets at T.C. 27/225

Thampuranmukku, Trivandrum-35

Sunday- Worship- 10.00 am

Tuesday- Bible Study- 6.00 pm

ALL ARE WELCOME

All correspondence should be sent to the Editor, The Bible Truth
Church of Christ, Thampuranmukku, Trivandrum-35, Kerala, India

To

From

THE BIBLE TRUTH

Church of Christ

Thampuranmukku,

Trivandrum-35

Kerala, India.

Phone: 2303378